

بسم الله الرحمن الرحيم

ارکان اسلام

اور

طریقہ تہذیب



مصطفیٰ

مفتی محمد رضوان

ادارہ غفران راولپنڈی پاکستان

مختصر

ارکانِ اسلام

اور

طریقہ نماز

بچوں، بچیوں اور بالغوں کے لئے

اسلام کے بنیادی پانچ اركان کلمہ شہادت، نماز، زکاۃ، روزہ اور حج کا بنیادی
واجمانی تعارف و پیچان اور وضو، غسل، فرض نمازوں، نمازِ جمعہ، نمازِ عیدین
نمازِ تراویح، نمازِ وتر، سنت و فل نمازوں اور نمازِ جنازہ کا مختصر اور سہل طریقہ

مصطفیٰ

مفتی محمد رضوان

ادارہ غفران راولپنڈی پاکستان

www.idaraghufraan.org

(جلہ حقوق بحق ادارہ غفران محفوظ ہیں)

نام کتاب:

مختصر کان اسلام اور طریقہ نماز

مصنف:

مفتی محمد رضوان

طبع اول ۲۰۱۵ء، جنوری ۱۴۳۶ھ

صفحات:

۲۸

ملنے کے پتے

فہرست

نمبر شار	مضامین	صفحہ نمبر
۱	۲	۳
5	تمہید (ازمواف)	1
6	ارکانِ اسلام	2
7	اللہ وحدہ کے معبد اور محمد کے رسول ہونے کی گواہی (1)	3
10	نماز ادا کرنا (2)	4
12	وضاو اُس کا مختصر طریقہ	5
14	غسل اور اُس کا مختصر طریقہ	6
15	تیمّ اور اُس کا مختصر طریقہ	7
16	نماز اور اُس کا مختصر طریقہ	8
22	نماز یاد کریں	9

26	یاد رکھنے کی بات	10
27	نماز با جماعت اور اُس کا مختصر طریقہ	11
30	سفر و قصر کی نماز اور اُس کا مختصر طریقہ	12
32	وتر کی نماز اور اُس کا مختصر طریقہ	13
34	جماع کی نماز اور اُس کا مختصر طریقہ	14
35	قضاء نمازیں اور آن کا مختصر طریقہ	15
36	عیدین کی نماز اور اُس کا مختصر طریقہ	16
38	تراتون کی نماز اور اُس کا مختصر طریقہ	17
39	سنن اور نفل نمازیں اور آن کا مختصر طریقہ	18
43	نمازِ جنازہ اور اُس کا مختصر طریقہ	19
45	(3) زکاۃ اور اُس کا مختصر طریقہ	20
47	(4) روزہ اور اُس کا مختصر طریقہ	21
48	(5) حج اور اُس کا مختصر طریقہ	22

تمہید

(از مؤلف)

اسلام کے پانچ بنیادی ارکان یا ستون ہیں، جن کی قرآن و سنت میں بڑی تاکید و اہمیت آئی ہے، اسلام کے یہ پانچ ارکان یا پانچ ستون ”اللہ وحده لا شریک“ کے معہود اور محمد صلی اللہ علیہ وسلم کے اللہ کا بندہ اور اس کا رسول ہونے کی گواہی دینا اور نماز ادا کرنا اور زکاۃ ادا کرنا، اور رمضان کے روزے رکھنا اور حج ادا کرنا ہے۔

اسلام کے ان پانچ بنیادی ارکان کو جانا اور کم از کم ان کی اجمالی اور ابتدائی درجہ کی پہچان چھوٹے ہڑے اور مرد و عورت ہر مسلمان کے لئے بہت ضروری ہے، اور ان کو ایسے سہل انداز میں مرتب کرنا بھی ضروری ہے کہ شروع سے ہی بچوں اور بچیوں کو ان پانچوں ارکان اور ستونوں کی اجمالی اور ابتدائی پہچان ہو جائے، اور جن بالغ مرد یا خواتین کو دین کا ابتدائی علم نہیں، ان کو بھی سمجھنے اور سمجھانا اور مختصر کو رس کے طور پر پڑھانے میں سہولت رہے۔

بندہ نے بفضلِ الہی اسی ضرورت کے لئے سہل اور آسان زبان میں چند مختصر کتابے پر مرتب کئے ہیں، جن میں سے ایک کتابچہ ”مختصر ارکانِ اسلام اور طریقہ نماز“ کے نام سے شائع کیا جا رہا ہے، جبکہ ”مختصر مسنون دعائیں“ اور ”مختصر ایمان و عقائد“ اور ”مختصر حسنِ معاشرت“ وغیرہ کے نام سے دیگر کتابے الگ سے ترتیب دیئے جا رہے ہیں۔

اللہ تعالیٰ اس سلسلہ اور کوشش کو تکمیل تک پہنچا کر اپنی بارگاہ میں قبول و منظور فرمائے، اور امانت مسلمہ کے لئے لفظ بخش اور فائدہ مند بنائے۔ آمین۔

محمد رضوان۔ ۱۱/ ربیع الاول/ ۱۴۳۶ھ ۰۳ جنوری/ ۲۰۱۵ء بروز ہفتہ

ادارہ غفران، راولپنڈی، پاکستان

ارکانِ اسلام

اسلام کی عمارت پانچ ارکان یا پانچ ستونوں پر رکھی گئی ہے، جیسا کہ ہمارے پیارے آخری نبی محمد صلی اللہ علیہ وسلم نے فرمایا کہ:

**بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ
مُحَمَّدًا رَسُولُ اللَّهِ وَأَقَامَ الصَّلَاةِ وَإِيتَاءِ الزَّكَاةِ وَالْحَجَّ
وَصُومُ رَمَضَانَ.**

ترجمہ: اسلام کی عمارت پانچ ستونوں پر رکھی گئی ہے، ایک تو اس بات کی گواہی دینا کہ اللہ کے علاوہ کوئی معبود نہیں، اور بے شک محمد (صلی اللہ علیہ وسلم) اللہ کے رسول ہیں، دوسرا نماز قائم کرنا، تیسرا زکاۃ دینا، چوتھے حج کرنا، پانچویں رمضان کا روزہ رکھنا (بخاری)

اسلام کے یہ پانچ ستون، اسلام کے پانچ ارکان کہلاتے ہیں۔ ۱
 اس سے پہلے چلا کہ اسلام یا مسلمان کے لئے ایک تو یہ بات ضروری ہے کہ کچھ یقین کے ساتھ صرف اللہ کو عبادت کے قابل سمجھے، اور محمد صلی اللہ علیہ وسلم کو اللہ کا رسول مانے۔
 اور اسلام یا مسلمان کے لئے دوسرا چیز نماز پڑھنا، تیسرا چیز زکاۃ دینا، چوتھی چیز رمضان کے روزے رکھنا، اور پانچویں چیز حج کرنا ہے، اور ان چیزوں کے بغیر اسلام کی عمارت ادھوری اور بہت کمزور ہے۔
 اور مسلمان کو ان سب چیزوں کی حقیقت اور ان کا طریقہ جانا بھی ضروری ہے۔

۱۔ ارکانِ اسلام خمسہ: جاءت الآيات القرآنية الكريمة مجملة بالأوامر والأحكام فيما يخص هذه الأركان، وكذلك في السنة النبوية أحاديث كثيرة (الموسوعة الفقهية الكويتية، ج ۲، ص ۳۶۸، مادة: إسلام)

(1)

اللہ وحدہ کے معبود اور محمد کے رسول ہونے کی گواہی

اسلام کے بنیادی پانچ اركان یا پانچ ستونوں میں سے پہلا اور شروع کا ستون، دل کے یقین کے ساتھ اللہ وحدہ لاشریک کے معبود ہونے کی گواہی دینا اور اسی طرح محمد صلی اللہ علیہ وسلم کے اللہ کا بندہ اور اس کا رسول بلکہ آخری رسول ہونے کی گواہی دینا ہے۔ اور عربی زبان میں ان دونوں باتوں کی گواہی دینے کو ”کلمہ شہادت“ کہا جاتا ہے۔ کلمہ شہادت کے الفاظ یہ ہیں:

أَشْهَدُ أَنْ لَا إِلَهَ إِلَّا اللَّهُ. وَأَنَّ مُحَمَّدًا عَبْدُهُ وَرَسُولُهُ

ترجمہ: میں گواہی دیتا ہوں کہ اللہ کے علاوہ کوئی معبود نہیں، اور بے شک محمد اس کے بندے اور اس کے رسول ہیں۔

کلمہ شہادت دل کے یقین کے ساتھ پڑھنے سے انسان مسلمان سمجھا جاتا ہے۔ ۱

۱۔ قال رسول الله صلى الله عليه وسلم : "إِنَّ اللَّهَ عَزَّ وَجَلَّ يَسْتَخْلِصُ رِجَالًا مِّنْ أُمَّتِي عَلَى رِءُوسِ الْخَالِقِ يَوْمَ الْقِيَامَةِ، فَيَنْشِرُ عَلَيْهِ تِسْعَةٍ وَسَعْيْنَ سَجْلًا، كُلُّ سَجْلٍ مَدْبُصَرٌ، ثُمَّ يَقُولُ لَهُ: أَنْتَكَ مِنْ هَذَا شَيْئًا؟ أَظْلَمْتَكَ كِتْبَتِي الْحَافِظُونَ؟ قَالَ: لَا، يَا رَبِّي، فَيَقُولُ: أَلَّا كُنْ عَذْرًا، أَوْ حَسْنَةً؟ فَيَبْهِثُ الرَّجُلُ، فَيَقُولُ: لَا، يَا رَبِّي، فَيَقُولُ: بِلِي، إِنَّكَ عَنْدَنَا حَسْنَةً وَاحِدَةً، لَا ظُلْمَ الْيَوْمِ عَلَيْكَ، فَتَخْرُجُ لَهُ بَطَاطَةٌ، فَيَهْدِي إِلَيْهِ أَشْهَدُ أَنْ لَا إِلَهَ إِلَّا اللَّهُ، وَأَنَّ مُحَمَّدًا عَبْدُهُ وَرَسُولُهُ ، فَيَقُولُ: أَحْضُرُوهُ، فَيَقُولُ: يَا رَبِّي، مَا هَذِهِ الْبَطَاطَةُ مَعَ هَذِهِ السَّجَلَاتِ؟ فَيَقَالُ: إِنَّكَ لَا تَظْلَمُمْ "، قَالَ "فَتَوْضِعُ السَّجَلَاتِ فِي كُفَّةٍ "، قَالَ "فَطَاشَتِ السَّجَلَاتُ، وَتَقْلَتِ الْبَطَاطَةُ (مسند احمد، رقم الحديث ۹۲۲۹)

قال شعيب الارنقوط:إسناده قوى (حاشية مسند احمد)

عن يوسف بن عبد الله بن سلام عن أبيه قال : بينما نحن مع رسول الله صلى الله عليه وسلم إذا سمع القوم وهم يقولون : أى الأعمال أفضل يا رسول الله؟ قال رسول الله صلى الله عليه وسلم : "إيمان بالله ورسوله، وجهاد في سبيله، وحج مبرور" ثم سمع نداء في الوادي يقول : أشهد أن لا إله إلا الله، وأن محمدا رسول الله صلى الله عليه وسلم، فقال رسول الله صلى الله عليه وسلم : "أنا أشهد، وأشهد لا يشهد بها أحد إلا بريء من الشرك" (ابن حبان، رقم الحديث ۳۵۹۵)

قال شعيب الارنقوط:إسناده قوى على شرط مسلم (حاشية ابن حبان)

اسی کلمہ کی ہر دن اور رات دنیا بھر میں پانچ مرتبہ نماز کے لئے دی جانے والی اذان اور اقامت کے اندر ان الفاظ میں دو مرتبہ گواہی دی جاتی اور اعلان کیا جاتا ہے کہ:

أَشْهَدُ أَنَّ لَا إِلَهَ إِلَّا اللَّهُۖ أَشْهَدُ أَنَّ لَا إِلَهَ إِلَّا اللَّهُۖ

أَشْهَدُ أَنَّ مُحَمَّدًا رَسُولُ اللَّهِۖ أَشْهَدُ أَنَّ مُحَمَّدًا رَسُولُ اللَّهِۖ

ترجمہ: میں گواہی دیتا ہوں کہ اللہ کے علاوہ کوئی معبود نہیں، میں گواہی دیتا ہوں کہ بے شک محمد، اللہ کے رسول ہیں، میں گواہی دیتا ہوں کہ بے شک محمد، اللہ کے رسول ہیں۔

اور جو انسان بھی اس کلمہ کی دل کے یقین سے گواہی دیتا ہے، اور اسی سوچ کے ساتھ فوت ہوتا ہے، تو اس کے فوت ہونے کے بعد قبر میں جب فرشتے اس سے سوال، جواب کرنے کے لئے آتے ہیں، تو وہ بھی کلمہ پڑھ کر اپنے مسلمان ہونے کی گواہی دیتا ہے، جس کی وجہ سے اس کی قبر کشادہ کر دی جاتی ہے، اور اس کو قبر میں عیش و آرام کی زندگی دی جاتی ہے۔ ۔۔۔

اس لئے یہ کلمہ ہر انسان کے لئے بہت ضروری ہے، جو دنیا کے ساتھ ساتھ مرنے کے بعد بھی کام آتا ہے، اور مرنے کے بعد کی زندگی کو بھی کامیاب بناتا ہے۔

کلمہ شہادت میں دو باتوں کی گواہی دی جاتی ہے، ایک تو اس بات کی گواہی دی جاتی ہے کہ

إِنَّ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ "أَيُّهَا النَّاسُ إِنَّ هَذِهِ الْأُمَّةِ تَبْتَلَى فِي قُبُورِهَا، فَإِذَا الْإِنْسَانُ دُفِنَ فَتَسْرِقُ عَنْهُ أَصْحَابُهُ، جَاءَهُ مَلَكٌ فِي يَدِهِ مَطْرَأً فَاقْعُدْهُ، قَالَ: مَا تَقُولُ فِي هَذَا الرَّجُلِ؟ فَإِنْ كَانَ مُؤْمِنًا قَالَ: أَشْهَدُ أَنَّ لَا إِلَهَ إِلَّا اللَّهُ وَأَنَّ مُحَمَّداً عَبْدُهُ وَرَسُولُهُ، فَيَقُولُ: صَدِقْتَ ثُمَّ يَفْتَحُ لَهُ بَابُ الْيَارِ، فَيَقُولُ: هَذَا كَانَ مَنْزِلَكَ لَوْ كَفَرْتُ بِرَبِّكَ، فَإِنَّمَا إِذَا آتَيْتَ فَهُذَا مَنْزِلَكَ، فَيَفْتَحُ لَهُ بَابُ الْجَنَّةِ، فَيَرِيدُ أَنْ يَنْهَضْ إِلَيْهِ فَيَقُولُ لَهُ: اسْكُنْ وَيُفْسِحْ لَهُ فِي قِبْرِهِ، وَإِنْ كَانَ كَافِرًا أَوْ مُنَافِقًا يَقُولُ لَهُ: مَا تَقُولُ فِي هَذَا الرَّجُلِ؟ فَيَقُولُ: لَا أُدْرِي سَمِعْتَ النَّاسَ يَقُولُونَ شَيْئًا، فَيَقُولُ: لَا دریت، ولا تلیت، وَلَا اهْتَدَیت، ثُمَّ يَفْتَحُ لَهُ بَابُ الْجَنَّةِ فَيَقُولُ: هَذَا مَنْزِلَكَ لَوْ آتَيْتَ بِرَبِّكَ، فَإِنَّمَا إِذَا كَفَرْتُ بِهِ فَإِنَّ اللَّهَ عَزَّ وَجَلَّ أَبْدَلَكَ بِهِ هَذَا، وَيَفْتَحُ لَهُ بَابُ الْيَارِ، ثُمَّ يَقْعِدُهُ قَمَعَةً بِالْمَطْرَأِ يَسْمَعُهَا حَلْقُ اللَّهِ كَلِمَهُ غَيْرِ الْقَلِيلِينَ "فَقَالَ بَعْضُ الْقَوْمِ: يَا رَسُولَ اللَّهِ، مَا أَحَدٌ يَقُولُ عَلَيْهِ مَلَكٌ فِي يَدِهِ مَطْرَأً إِلَّا هِيَ عِنْدَ ذَلِكَ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ "يَبْشِّرُ اللَّهُ الَّذِينَ آمَنُوا بِالْقَوْلِ الثَّابِتِ (مسند احمد، رقم الحديث ۱۱۰۰۰)

قال شعيب الارناؤوط: حديث صحيح (حاشية مسنـد احمد)

اللہ کے علاوہ کوئی معین عبادت کے لاائق نہیں، اس لئے عبادت صرف اللہ کی کرنی چاہئے، اور مخلوق میں سے کوئی چیز بھی اللہ کی ذات اور اس کی صفات کے برابر نہیں۔

اس گواہی میں اللہ تعالیٰ کی ذات اور اللہ تعالیٰ کی سب صفات کی گواہی دینا آ جاتا ہے۔

اور کلمہ شہادت میں دوسری اس بات کی گواہی دی جاتی ہے کہ محمد صلی اللہ علیہ وسلم، اللہ کی عبادت کرنے والے بندے اور اس کے رسول ہیں، یعنی اللہ نے محمد صلی اللہ علیہ وسلم کو اپنا بندہ اور آخری رسول بنا کر بھیجا ہے، اور اللہ تعالیٰ نے انسانوں اور جنات کو اپنی باتوں کا حکم اور پیغام محمد صلی اللہ علیہ وسلم کے ذریعہ سے پہنچایا ہے۔

اس گواہی میں محمد صلی اللہ علیہ وسلم کی بتلائی ہوئی سب باتوں کی گواہی دینا آ جاتا ہے، چاہے وہ باقی قرآن مجید میں آئی ہوں، یا محمد صلی اللہ علیہ وسلم نے احادیث میں بتلائی ہوں۔ ۱۔ کلمہ شہادت، اسلام کا سب سے بڑا کرن اور سب سے بڑا ستون ہے، اس کے بغیر نہ تو انسان، مسلمان کہلاتا اور نہ ہی اس کے بغیر اسلام کے دوسرے اركان یعنی نماز، روزہ، زکاۃ اور حج کا کرنا صحیح ہوتا۔ ۲

۱۔ (أشهد أن لا إله إلا الله وحده) أى: منفردًا بوحديّته لا شريك له في ذاته وصفاته زيادة تأكيد (وأن محمدا عبده) قدمه إظهارا للعبودية وتواضعا لحضورة الربوبية (رسوله) ظهره تحدّث بالنعمّة، وفيهما إشارة إلى الرد على النصارى والميهود، والإضافة فيهما لالختصّاص، والمراد بهما الفرد الكامل الموصوف بهما (مرفقة المفاتيح، كتاب الصلاة، باب فضل الأذان وإجابة المؤذن)

۲۔ الرکن الأول: شهادة أن لا إله إلا الله، وأن محمدا رسول الله: هذه الشهادة من أول ما يدخل به المرء في الإسلام، فكانت أول واجب على المكلف يتّحتم عليه أداؤه تصديقاً واعتقاداً ونطقاً. وأنّمّة السلف كلهم متّفقون على أن أول ما يؤمّر به العبد الشهادتان وقد كانت رسالات كل الرسل تدعو إلى التّوحيد الذي تضمنته هذه الكلمة، والإقرار باللّه ربّه والربوبية لله سبحانه وتعالى. وقد جاء في القرآن الكريم: (وما أرسلنا من قبلك من رسول إلا نوحى إليه أنه لا إله إلا أنا فاعبدهون) فكانت هذه الكلمة أول ما يدخل به المرء في الإسلام، وإذا كانت آخر ما يخرج به المسلم من الدنيا دخل بها الجنة، كما قال صلی اللہ علیہ وسلم: من كان آخر كلامه لا إله إلا الله دخل الجنة. والإيمان أيضاً برسالة محمد صلی اللہ علیہ وسلم هو إيمان بجميع ما جاء به من عند الله وما تتضمّنه رسالته، وإيمان بجميع الرسل، وتصديق رسالتهم.

والجمع بين هذين الأصلين في هذا الرکن الذي يسبق كل الأركان تتحقق به باقي الأركان (الموسوعة الفقهية الكويتية، ج ۲، ص ۲۶۹، مادة "إسلام")

(2)

نماز ادا کرنا

اسلام کا دوسرا کن اور ستوں، نماز ادا کرنا ہے۔

ہر مسلمان مرد اور عورت کو دن رات میں پانچ وقت کی نمازیں پڑھنا ضروری اور فرض ہے، اور ان میں سے کسی بھی نماز کو چھوڑنے سے سخت گناہ ہوتا ہے، یعنی اللہ تعالیٰ بہت ناراض ہوتے ہیں، اور مرنے کے بعد جہنم کی آگ میں جانا پڑتا ہے۔ ۱

مسئلہ نمبر 1..... پانچ وقت کی ضروری اور فرض نمازوں کے نام یہ ہیں:

(نمبر ایک) فجر کی نماز: جو صبح سوریے سورج نکلنے سے پہلے پڑھی جاتی ہے۔

(نمبر دو) ظہر کی نماز: جو دو پہر کو سورج ڈھلنے کے بعد پڑھی جاتی ہے۔

(نمبر تین) عصر کی نماز: جو شام کو سورج ڈوبنے سے کچھ پہلے پڑھی جاتی ہے۔

(نمبر چار) مغرب کی نماز: جو شام کو سورج ڈوبنے کے بعد پڑھی جاتی ہے۔

(نمبر پانچ) عشاء کی نماز: جو شام کو اندر ہیرا ہونے کے بعد سونے سے پہلے پڑھی جاتی ہے۔

یہ پانچوں ضروری نمازیں فرض نمازیں کہلاتی ہیں۔

مسئلہ نمبر 2..... فجر کی نماز میں دو رکعتیں پڑھی جاتی ہیں، اور ظہر کی نماز میں چار رکعتیں

۱ الرکن الثاني: إقام الصلاة.

الصلوة لغة بمعنى الدعاء ، وقد أضاف الشرع إلى الدعاء ما شاء من أقوال وأفعال وسمى مجموع ذلك الصلاة، أو هي منسوجة من الصلة التي تربط بين شيئاً، فهي بذلك صلة بين العبد وربه، وفرضت ليلة الإسراء بمكة قبل الهجرة بستة.

ووجوب الصلوات الخمس من المعلوم من الدين بالضرورة بالكتاب والسنّة والإجماع.

فمن جحدها كلها أو بعضها فهو كافر مرتد. أما من أقر بوجوبها وامتنع من أدائها، فقيل: فاسق يقتل حدا إن تسامد على الامتناع، وقيل: من تركها متعمداً أو مفرطاً فهو كافر يقتل كفراً (الموسوعة الفقهية الكويتية، ج ٢٦٩، ص ٣، مادة "إسلام")

پڑھی جاتی ہیں، اور عصر کی نماز میں بھی چار رکعتیں پڑھی جاتی ہیں، اور مغرب کی نماز میں تین رکعتیں پڑھی جاتی ہیں، اور عشاء کی نماز میں چار رکعتیں پڑھی جاتی ہیں۔

اور ایک رکعت قیام یعنی کھڑے ہونے اور رکوع اور دو سجدے کرنے سے پوری ہوتی ہے۔
مسئلہ نمبر 3..... اگر کوئی سفر میں ہو، تو ظہراً اور عصر اور عشاء کی نمازوں میں چار کے بجائے، دو رکعتیں پڑھی جاتی ہیں، اور فجر کی دو اور مغرب کی تین رکعتیں ہی پڑھی جاتی ہیں۔

مسئلہ نمبر 4..... اگر فرض نماز کو وقت پرنا پڑھ سکیں، اور وقت ختم ہو جائے، اور دوسری نماز کا وقت آ جائے، تو گناہ ہوتا ہے، اور پھر بھی اس نماز کو پڑھنا ذمہ میں ضروری رہتا ہے۔

مسئلہ نمبر 5..... فرض نمازوں کے علاوہ کچھ اور نمازیں بھی ہیں، جن کا درجہ اور نمبر فرض نمازوں سے کم ہے، لیکن ان کو پڑھنا بھی بہت ثواب اور فائدے کی بات ہے، اور ایسی نمازوں کو سنت اور نفل نمازیں کہا جاتا ہے، اور ان کو آگے بتایا جائے گا۔

مسئلہ نمبر 6..... جب تک کھڑے ہو کر نماز پڑھنے کی طاقت ہو، اس وقت تک فرض نماز کھڑے ہو کر پڑھنا ضروری ہے، کسی کو کھڑے ہونے کی طاقت نہ ہو، یا بیماری، یا بڑھاپے وغیرہ کی وجہ سے کھڑے ہونے میں سخت تکلیف ہوتی ہو، تو فرض نماز بیٹھ کر بھی پڑھی جاسکتی ہے، اور سنت اور نفل نمازوں کو بغیر مجبوری کے بھی بیٹھ کر پڑھا جاسکتا ہے، مگر سنت اور نفل نمازوں کو بغیر مجبوری کے بیٹھ کر پڑھنے سے ثواب اور فائدہ کم ملتا ہے۔

مسئلہ نمبر 7..... فرض اور دوسری سب نمازوں میں قرآن مجید کی تلاوت کرنا، رکوع کرنا، سجدہ کرنا اور بیٹھنا اور آخر میں سلام پھیرنا ضروری ہوتا ہے۔

مسئلہ نمبر 8..... نماز پڑھنے کے لئے کچھ اور چیزوں کا ہونا بھی ضروری ہے، اور ان چیزوں میں سے ایک چیز جسم اور کپڑوں کا پاک ہونا ہے، اور جسم پاک ہونے کے لئے وضو کرنا اور غسل کرنے کی ضرورت ہو، تو غسل کرنا بھی ضروری ہوتا ہے۔

آگے وضو، غسل اور اس کے بعد نماز پڑھنے کے مختصر طریقے اور مسئلے بتائے جاتے ہیں۔

وضو اور اُس کا مختصر طریقہ

نمایز پڑھنے کے لئے وضو کرنا ضروری ہے، اور وضو کے بغیر نماز نہیں ہوتی، چاہے وہ نماز فرض ہو، یا وہ نماز سنت ہو، یا وہ نماز نفل ہو۔

مسئلہ نمبر 1 وضو میں ایک چیز تو یہ ضروری ہے کہ پاک پانی سے اپنے دونوں ہاتھ کہنیوں تک دھوئے، اور دوسرا یہ چیز یہ ضروری ہے کہ اپنے پورے چہرے کو دھوئے، اور تیسرا یہ چیز یہ ضروری ہے کہ ہاتھ بھگو کر سر پر پھیرے، جس کو سچ کہا جاتا ہے، اور چوتھی یہ چیز یہ ضروری ہے کہ اپنے پیروں کو ٹخنوں تک دھوئے۔

یہ چاروں چیزیں جب پوری کر لی جائیں، تو وضو ہو جاتا ہے، اور یہ چاروں چیزیں وضو کے فرائض کہلاتی ہیں۔

مسئلہ نمبر 2 وضو کرنے میں یہ بات ضروری ہے کہ اپنے پورے چہرہ کو ایک کان سے دوسرے کان تک اور سر کے اگلے حصہ سے ٹھوڑی کے نیچے تک دھوئے، اور کوئی جگہ خشک نہ رہے، اسی طرح اپنے ہاتھوں کو بھی کہنیوں تک دھوئے، اور انگلیوں کے درمیان کی یا کوئی دوسری جگہ خشک نہ رہے، اور اسی طرح اپنے پیروں کو بھی ٹخنوں تک دھوئے، اور انگلیوں کے درمیان کی یا پیروں کے نیچے اور اوپر کی کوئی جگہ خشک نہ رہے۔

مسئلہ نمبر 3 وضو کرنے کا سنت اور اچھا طریقہ یہ ہے کہ پہلے "بِسْمِ اللّٰهِ" پڑھ کر دونوں ہاتھ گٹوں تک تین مرتبہ دھوئیں، اس کے بعد تین مرتبہ ڈلی کریں، اور مساوا کریں، اگر مساوا ک نہ ہو تو دانتوں پر انگلی پھیریں، پھر تین مرتبہ ناک میں پانی ڈالیں اور ناک صاف کریں، پھر سر کے اگلے حصہ سے ٹھوڑی کے نیچے تک اور دونوں کانوں کے درمیان چہرہ کے پورے حصہ کو تین مرتبہ دھوئیں، چہرہ دھوتے وقت پانی اس طرح ڈالیں کہ مجھنگی نہ اڑیں، پھر کہنیوں سمیت دونوں ہاتھ تین مرتبہ دھوئیں، اس کے بعد ہاتھوں کو پانی سے بھگو کر

دونوں ہاتھوں کو سر اور کانوں پر پھیریں، جس کو سر کا مسح کہا جاتا ہے، اور دونوں ہاتھوں کے پیچے والے حصہ کو گردان پر بھی پھیر لیں تو اچھا ہے، پھر ٹھنڈوں سمیت تین مرتبہ پہلے دایاں پاؤں اور پھر تین مرتبہ بایاں پاؤں دھوئیں، اور وضو کے بعد کلمہ شہادت پڑھیں۔

مسئلہ نمبر 4..... اگر کسی نے وضو کر کے چڑے، یا الید وغیرہ کی موٹی جرا بیں پہن لی ہوں، تو وضوٹوٹنے کے بعد دوبارہ وضو کرتے وقت پیر دھونے کی ضرورت نہیں ہوتی، بلکہ ہاتھ بھگو کر ان پر پھیرنے یعنی مسح کرتے رہنے کی اجازت ہوتی ہے، مگر جب وضو کر کے یہ جرا بیں پہنے کے بعد پہلی مرتبہ وضوٹوٹنے کے وقت سے لے کر چوبیں گھنٹے گزر جائیں، تو پھر مسح نہیں کر سکتے، بلکہ پیروں کو دھونا ضروری ہو جاتا ہے، ہاں اگر سفر میں ہوں، تو تین دن اور تین رات کے رابر (یعنی ۲۷ گھنٹوں) تک مسح کرنے کی اجازت ہوتی ہے۔

مسئلہ نمبر 5..... اگر کسی جگہ زخم وغیرہ کی وجہ سے پٹی بندھی ہوئی ہو، تو وضو کرتے وقت اس پٹی کو اتارنا ضروری نہیں ہوتا، بلکہ ہاتھ بھگو کر اس پٹی کے اوپر پھیرنا کافی ہو جاتا ہے۔

اور اگر زخم پر پٹی وغیرہ تو بندھی ہوتی نہ ہو، لیکن اس جگہ پانی لگنے سے نقصان اور تکلیف ہوتی ہو تو بھی ہاتھ بھگو کر اوپر سے پھیرنا کافی ہو جاتا ہے، اور اگر بھیگا ہوا ہاتھ پھیرنے سے بھی نقصان اور تکلیف ہوتی ہو، تو اس جگہ کو دیسے ہی چھوڑ کر باقی جگہ کو دھونا کافی ہو جاتا ہے۔

مسئلہ نمبر 6..... پیشاب، پاخانہ کرنے اور پیچے سے ہوانکنے سے وضوٹوٹ جاتا ہے، اور نیند کرنے سے بھی وضوٹوٹ جاتا ہے، اور بہت سے علماء کے نزدیک خون نکلنے سے بھی وضوٹوٹ جاتا ہے، اور پھر نماز پڑھنے کے لئے وضو کرنے کی ضرورت ہوتی ہے۔

مسئلہ نمبر 7..... جب ایک مرتبہ وضو کر لیا جائے، تو جب تک وضو نہ ٹوٹے، اس وقت تک اس وضو سے جتنی چاہیں نمازیں پڑھ سکتے ہیں۔

مسئلہ نمبر 8..... وضو کرتے وقت پانی احتیاط سے جتنی ضرورت ہو، صرف اتنا پانی خرچ کرنا چاہئے، بہت زیادہ پانی بہانا اور ضائع کرنا گناہ کی اور بُری بات ہے۔

غسل اور اُس کا مختصر طریقہ

اگر کسی کو غسل کرنے یعنی نہانے کی ضرورت ہو، تو نماز پڑھنے کے لئے اس طرح غسل کرنا یعنی نہانا ضروری ہوتا ہے کہ جسم کی کوئی جگہ خشک نہ رہے۔

مسئلہ نمبر 1..... غسل کرنے کا سنت اور اچھا طریقہ یہ ہے کہ سب سے پہلے اپنے دونوں ہاتھوں کو گتوں تک تین مرتبہ دھوئیں، اس کے بعد اپنی دونوں شرماگا ہوں والے حصے کو دھوئیں اگرچہ وہاں کوئی ناپاک چیز نہ لگی ہو، اس کے بعد اگر جسم پر کہیں ناپاک چیز لگی ہو، تو اس کو دھوئیں، اور اس کے بعد سنت طریقہ پر وضو کریں (لیکن اگر اُس نہانے والی جگہ پر نیچے جہاں پاؤں ہیں، پانی جمع ہے تو پیروں کو غسل کرنے کے بعد اُس جگہ سے ہٹ کر دھوئیں) اس کے بعد سر پر پانی ڈالیں، پھر جسم کے دائیں حصے پر اور اس کے بعد دائیں حصے پر پانی ڈالیں، اور اس کام کو تین مرتبہ کریں، تاکہ تین مرتبہ پورے جسم پر پانی بہہ جائے۔

مسئلہ نمبر 2..... اگر کوئی سنت طریقہ پر غسل نہ کرے، بلکہ جس طرح بھی پورے جسم پر پانی بہا لے، اور کلی کر لے اور ناک میں پانی بھی ڈال لے، تو غسل پھر بھی ہو جاتا ہے، اور اس سے نماز پڑھنا بھی صحیح ہو جاتا ہے، کیونکہ یہ تینوں چیزوں غسل میں ضروری اور فرض کہلاتی ہیں، مگر اس میں سنت والا غسل کرنے کا ثواب اور فائدہ نہیں ملتا۔

مسئلہ نمبر 3..... اگر کوئی لڑکا یا لڑکی جوان اور بالغ ہو جائے، اور اس کو سوتے یا جاگتے ہوئے شہوت پیدا ہونے سے پیشاب والی جگہ سے لیس دار پانی نکل آئے، جسے منی کہا جاتا ہے، تو نماز پڑھنے کے لئے غسل کرنا ضروری ہو جاتا ہے۔

مسئلہ نمبر 4..... غسل جس پانی سے کیا جائے، وہ پانی پاک ہونا چاہئے۔

مسئلہ نمبر 5..... غسل کرتے وقت کسی کے سامنے ننگا ہونا بُری اور گناہ کی بات ہے، لیکن ننگا ہو کر نہانے سے بھی غسل ہو جاتا ہے۔

تیم اور اس کا مختصر طریقہ

جب کسی کو وضو یا غسل کرنے کی ضرورت ہو، مگر وہ بیمار ہو، جس کی وجہ سے اس کو وضو یا غسل کرنے سے نقصان ہوتا ہو، یا کسی کو سفر وغیرہ میں ہونے کی وجہ سے وضو یا غسل کرنے کے لئے پانی نہ ملے، تو ایسی مجبوری میں وضو یا غسل کی جگہ تیم کرنے کی اجازت ہوتی ہے۔

مسئلہ نمبر 1..... تیم کے لئے ایک چیز تو یہ ضروری ہے کہ دل میں تیم کی نیت کرے، یعنی یہ نیت کرے کہ وہ وضو یا غسل کی ضرورت پوری کرنے کے لئے تیم کرتا ہے۔

اور دوسری چیز تیم کے لئے یہ ضروری ہے کہ ایک مرتبہ مٹی یا پھر پر ہاتھ رکھ کر منہ پر پھرے۔

اور تیسرا چیز تیم کے لئے یہ ضروری ہے کہ دوسری مرتبہ مٹی یا پھر پر ہاتھ رکھ کر، اپنے ایک ہاتھ کو دوسرے ہاتھ پر کھینوں تک پھیرے۔

مسئلہ نمبر 2..... تیم کا سنت اور اچھا طریقہ یہ ہے کہ پہلے وضو یا غسل جس کی بھی ضرورت ہو، اس کے تیم کی دل میں نیت اور ارادہ کرے، اس کے بعد پاک مٹی یا پھر پر ایک مرتبہ دونوں ہاتھ رکھے، اور اپنے پورے چہرے پر پھر لے، اور اس کے بعد دوسری مرتبہ پھر پاک مٹی یا پھر پر ہاتھ رکھے، اور اپنے ہاتھوں کو انگلیوں سے کھینوں تک پھیر لے، بس تیم ہو گیا۔

مسئلہ نمبر 3..... تیم پاک مٹی یا پاک پھر یا اینٹ وغیرہ سے کیا جاتا ہے، اور اگر مٹی، پھر کے علاوہ کسی اور چیز مثلاً لکڑی پر گرد و غبار جما ہوا ہو، تو اس پر ہاتھ پھیر کر بھی تیم کیا جاسکتا ہے۔

مسئلہ نمبر 4..... مجبوری میں تیم کر کے نماز پڑھنے سے پورا ثواب ملتا ہے۔

مسئلہ نمبر 5..... جب کوئی وضو توڑنے والی چیز پائی جائے، تو اس سے تیم ٹوٹ جاتا ہے، اور اگر وہ بیماری دور ہو جائے، جس کی وجہ سے تیم کیا تھا، تو بھی تیم ٹوٹ جاتا ہے، اور اگر وضو یا غسل کے لئے پانی نہ ملنے کی وجہ سے تیم کیا تھا، اور وضو یا غسل کے لئے پانی مل جائے، تو بھی تیم ٹوٹ جاتا ہے۔

نماز اور اُس کا مختصر طریقہ

سب سے پہلے جس وقت کی نماز پڑھنی ہو، اُس کی دل میں نیت کر لیں، زبان سے کچھ کہنا ضروری نہیں، اور باوضو، پاک جگہ پر قبلہ کی طرف رُخ کر کے اور گردن سیدھی رکھ کر کھڑے ہو جائیں، اور نظر سجدہ کی جگہ پر رکھیں۔

اور دونوں پاؤں کے درمیان چار انگلیوں یا ایک بالشت کے برابر فاصلہ رکھیں، اور اگر عورتیں دونوں پاؤں ملائیں تو اچھا ہے، اور پیروں کو قبلہ کی طرف بالکل اس طرح سیدھا رکھیں کہ آگے پیچے سے فاصلہ برابر ہو۔

اور نماز شروع کرنے کے لئے دونوں ہاتھ کانوں تک اور عورتیں کندھوں تک اس طرح اٹھائیں کہ انگلیاں سیدھی اور دونوں ہتھیلیاں قبلہ کی طرف ہوں، اور انگوٹھے کانوں کی سیدھ میں اور عورتوں کے انگوٹھے کندھوں تک پہنچ جائیں، پھر تکبیر تحریمہ یعنی **اللّهُ أَكْبَرُ** کہتے ہوئے ہاتھوں کوناف کے قریب اور عورتیں سینہ کے اوپر اس طرح رکھ لیں کہ دائیں ہاتھ کی ہتھیلی بائیں ہاتھ کی ہتھیلی پر ہو، اور مرد حضرات دائیں ہاتھ کی ہتھیلی کو بائیں کلائی کی پشت پر رکھ کر انگوٹھے اور چھوٹی انگلی سے حلقہ بنایا کر بائیں کلائی کو پکڑ لیں، باقی تین انگلیوں کو کلائی پر سیدھا رکھیں، اور نظر سجدہ کی جگہ پر رکھیں، اور آہستہ آہستہ شناء یعنی **سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ** پڑھیں۔
پَهْرَأْغُوْذِبِاللَّهِ مِنَ الشَّيْطَنِ الرَّجِيمِ اور اس کے بعد **بِسْمِ اللَّهِ الرَّحْمَنِ الرَّحِيمِ**

اور اس کے بعد پوری سورہ فاتحہ پڑھیں، اور پھر آمین کہیں۔

اور پھر **بِسْمِ اللَّهِ الرَّحْمَنِ الرَّحِيمِ** پڑھ کر کوئی سورت یا قرآن مجید کی کچھ آیتیں پڑھیں۔

اور پھر تکبیر یعنی اللہ اکابر کہتے ہوئے رکوع میں جائیں، جس وقت رکوع کرنے کے لئے جھکیں اس وقت تکبیر کہنا شروع کر دیں اور رکوع میں پہنچ کر یہ تکبیر ختم کر دیں۔

رکوع میں مرد حضرات ہاتھوں کی انگلیوں کو کھول کر ان سے گھٹنوں کو پکڑ لیں، کر کو ایسا سیدھا کر لیں کہ اگر اس پر پانی کا پیالہ رکھ دیا جائے تو ٹھیک رکھا رہے، سر کو کمر کی سیدھی میں رکھیں، نہ اوچا کریں نہ بیچا کریں، ہاتھ پسلیوں سے علیحدہ رکھیں، اور پنڈلیاں سیدھی رکھیں، اور دونوں پاؤں پر برابر وزن رکھیں۔

عورتوں کے لئے بہتر یہ ہے کہ رکوع میں تھوڑا ہی جھکیں کہ دونوں ہاتھ گھٹنوں تک پہنچ جائیں، عورتیں گھٹنوں کو ذرا آگے کو جھکا لیں اور عورتیں اپنی کہنیاں بھی پسلیوں سے ملا کر رکھیں، اور ہاتھوں کی انگلیوں کو بھی ملا کر رکھیں، اور عورتیں دونوں پاؤں کے مੁੱخے ایک دوسرے سے ملا کر رکھیں، تو بہتر ہے، اور مرد اور عورت سب نظر پاؤں کی طرف رکھیں۔

اور رکوع میں مرد اور عورت سب تین یا پانچ یا سات مرتبہ سُبْحَانَ رَبِّيَ الْعَظِيمُ پڑھیں۔ پھر سَمِعَ اللَّهُ لِمَنْ حَمِدَهُ کہتے ہوئے رکوع سے سراٹھائیں اور اطمینان کے ساتھ سیدھے کھڑے ہو جائیں کہ جسم بالکل سیدھا ہو جائے، اور اس وقت نظر سجدے کی جگہ رکھیں، تو بہتر ہے، اور کھڑے ہی کھڑے رَبَّنَا لَكَ الْحَمْدُ کہیں، اور یہ دعاء پڑھیں، تو زیادہ اچھا ہے: رَبَّنَا وَلَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ۔

رکوع سے سراٹھا کر جلد بازی کے ساتھ سجدے میں جانے سے پرہیز کریں۔

پھر اللہ اکابر کہتے ہوئے سجدے میں جائیں، یہ تکبیر سجدہ میں پہنچ کر ختم کریں۔

سجدہ میں جاتے ہوئے زمین پر پہلے دونوں گھٹنے، پھر دونوں ہاتھ، پھر ناک، اور پھر ماٹھا رکھیں، چہرہ دونوں ہتھیلیوں کے درمیان اور انگوٹھے کا نوں کے ساتھ رہیں، اور ہاتھوں کی انگلیاں قبلے کی طرف سیدھی رکھیں اور پاؤں کی انگلیوں کو زمین پر موڑ کر جتنا ہو سکے، ان کے سروں کا رُخ بھی قبلے کی طرف رکھیں، اور اپنے ہاتھوں کو زمین سے اٹھا کر اور پسلیوں سے

کچھ الگ رکھیں، اور پیٹ بھی زمین اور رانوں سے الگ رکھیں، اور سجدہ میں پاؤں زمین سے اوپر نہ آٹھائیں۔

اور عورتوں کے لئے بہتر یہ ہے کہ چھاتی آگے کو جھکا کر سجدے میں جائیں، اور وہ پہلے اپنے گھٹنے زمین پر رکھیں، گھٹنوں کے بعد پہلے ہاتھ زمین پر رکھیں، پھر ناک، پھر ماٹھا رکھیں، اور سجدے میں عورتوں کو بہتر یہ ہے کہ خوب سمت کراس طرح سجدہ کریں کہ پیٹ رانوں سے مل جائے، ہاتھ بھی سینہ اور زمین سے ملا کر رکھیں، اور پاؤں کو مردوں کی طرح کھڑا کرنے کے بجائے انہیں دائیں طرف نکال کر اور پاؤں کی انگلیوں کا رخ چہاں تک ہو سکے، قبلہ کی طرف کر کے انہیں زمین پر بچھادیں، ہاتھوں کی انگلیاں قبلہ کی طرف سیدھی رکھیں۔

پھر سجدے میں تین مرتبہ یا پانچ مرتبہ یا سات مرتبہ سُبْحَانَ رَبِّيَ الْأَعْلَى پڑھیں۔ پھر زمین سے پہلے ماتھا، پھر ناک، پھر ہاتھ اٹھا کر اللہُ أَكْبَرُ کہتے ہوئے سجدہ سے اٹھ جائیں اور سیدھے اطمینان سے بیٹھ جائیں، اور پھر بیٹھ کر یہ دعاء پڑھیں: رَبِّ اغْفِرْ لِي۔ ایک سجدے سے پوری طرح اٹھے اور بیٹھے بغیر جلد بازی کے ساتھ دوسرا سجدہ کرنے سے پرہیز کریں۔

سجدہ سے اٹھ کر مرد حضرات بایاں پاؤں بچھا کر اس پر بیٹھ جائیں، اور دایاں پاؤں کھڑا رکھیں، دونوں پاؤں کی انگلیوں کے سرے جتنا ہو سکے قبلہ کی طرف رکھیں، اور دونوں ہاتھوں کی انگلیاں کھول کر رانوں پر رکھیں۔

اور عورتوں کے لئے بہتر یہ ہے کہ دونوں پاؤں دائیں طرف نکلے ہوئے ہونے کی حالت میں باسیں سرین پر اچھی طرح بیٹھ جائیں، پیر کی دائیں پنڈلی کو باسیں پنڈلی پر رکھیں اور دونوں ہاتھ رانوں پر رکھ لیں اور عورتیں ہاتھوں کی انگلیاں آپس میں ملا کر رکھیں، تو اچھا ہے۔

اور مرد اور عورت سب کے سب بیٹھنے کے وقت نظر کو اپنی گود کی طرف رکھیں۔

پھر دوسری مرتبہ اللہُ أَكْبَرُ کہہ کر دوسرے سجدے میں جائیں اور پہلے سجدے کی طرح

سب کام کریں۔

پھر دوسرے سجدے سے اللہ اکبر کہتے ہوئے اٹھیں، اور کھڑے ہونے پر تکبیر ختم کر دیں، اٹھتے وقت پہلے ماتھا، پھر ناک، پھر ہاتھ، پھر گھٹنے اٹھائیں، پھر سیدھے کھڑے ہو جائیں، اور بہتر یہ ہے کہ زمین پر ہاتھ ٹیک کرنہ اٹھیں، بلکہ اپنے گھٹنوں پر ہاتھ رکھ کر اٹھیں۔ اگر جسم بھاری ہو یا بیماری یا بڑھاپے کی وجہ سے بغیر شہارے کے اٹھنا مشکل ہو، تو زمین سے شہارا لے کر کھڑے ہونے میں بھی حرج نہیں۔
اب ایک رکعت مکمل ہو گئی۔

پھر دوسری رکعت کے لئے کھڑے ہو کر ہاتھ باندھ لیں، اور پہلے بِسْمِ اللّٰهِ الرَّحْمٰنِ الرَّحِيْمِ پڑھیں اور اس کے بعد پوری سورہ فاتحہ پڑھ کر آمیں کہیں اور پھر بِسْمِ اللّٰهِ الرَّحْمٰنِ الرَّحِيْمِ پڑھ کر کوئی سورت یا قرآن مجید کی کچھ آیتیں پڑھیں۔ اور پھر اللہ اکبر کہہ کر رکوع میں جائیں اور دوسرے سجدے تک وہ سب کام کریں جو پہلی رکعت میں کیے تھے۔

جب دوسری رکعت کا دوسرا سجدہ کر کے اٹھیں، تو بیٹھ کر تَشَهُّدْ یعنی پوری التحیات پڑھیں، بیٹھنے کا طریقہ وہی ہے، جو اوپر دو سجدوں کے درمیان بیٹھنے کا گزارا۔

اور جب التحیات پڑھتے ہوئے لا إِلٰهَ إِلَّا اللّٰهُ پر پچھیں تو دائبے ہاتھ کی درمیان والی بڑی انگلی اور انگوٹھے کے سروں کو ملا کر گول حلقة بنائیں؛ کنارہ والی چھوٹی انگلی اور اس کے ساتھ والی انگلی کو بند کر لیں اور انگوٹھے کے ساتھ والی یعنی شہادت کی انگلی کو اوپر آٹھا کر قبلہ کی طرف اشارہ کریں اور إِلٰهُ الْلّٰهُ کہتے وقت اُس انگلی کو جھکا دیں، اور پھر اس انگلی کو اسی طرح رہنیں دیں۔

اگر دو رکعت ہی پڑھنی ہوں تو پوری التحیات پڑھنے کے بعد ”درو دشیریف پڑھیں، اور پھر اللّٰهُمَّ إِنِّي طَلَمْتُ نَفْسِي وَالِّي دُعَاءً آخِرٍ“ کیا اور کوئی دُعاء جو قرآن و حدیث میں آئی

ہو، پڑھیں (التحیات اور درود شریف اور دوسری دعائیں آگے آتی ہیں) پھر نماز ختم کرنے کی نیت سے اپنی چہرے کو دائیں طرف پھیرتے ہوئے **السَّلَامُ عَلَيْكُمْ وَرَحْمَةُ اللَّهِ كَبِيرٌ** کہیں، پھر یہی الفاظ کہتے ہوئے بائیں طرف سلام پھیریں اور دونوں طرف سلام پھیرتے وقت فرشتوں کو سلام کرنے کی بھی نیت کریں، اور سلام پھیرتے وقت نظر کو کندھے کی طرف رکھیں۔

اور اگر تین یا چار رکعتیں پڑھنا ہوں تو پوری التحیات پڑھنے کے بعد اور پچھنہ پڑھیں بلکہ **اللَّهُ أَكْبَرُ** کہتے ہوئے اٹھ کھڑے ہوں اور ایک یاد رکعتیں جتنی پڑھنا چاہیں، اسی طرح پڑھلیں جس طرح پہلی دور رکعتیں پڑھی تھیں۔

فرض نماز کی تیسرا اور چوتھی رکعتوں میں سورہ فاتحہ کے بعد کوئی سورت پڑھنے کی ضرورت نہیں، اور نماز کے بعد ہو سکے تو دعا کریں، اور نماز کے بعد یہ دعا پڑھلیں تو اچھا ہے:

أَسْتَغْفِرُ اللَّهَ . أَسْتَغْفِرُ اللَّهَ . أَسْتَغْفِرُ اللَّهَ . اللَّهُمَّ أَنْتَ

السَّلَامُ وَمِنْكَ السَّلَامُ ، تَبَارَكْتَ يَا ذَا الْجَلَالِ وَالْإِكْرَامِ

اور پھر نماز کے بعد جو سنتیں ہیں ان کو پڑھیں۔

مسئلہ نمبر 1..... ایک سے زیادہ رکعتوں میں سورہ فاتحہ کے بعد جوئی سورتیں یا آیتیں پڑھنی ہوں، وہ جس ترتیب سے قرآن میں لکھی ہوئی ہیں، ہر رکعت میں اسی ترتیب سے پڑھیں، اٹھنے پڑھیں، ہاں سب رکعتوں میں لگاتار سورتیں یا آیتیں پڑھنا ضروری نہیں۔

مسئلہ نمبر 2..... نماز پڑھتے وقت مرد حضرات کو اپنی شلوار وغیرہ مخنوں سے اوپر کھنی چاہئے، عورتوں کو کسی موٹی اور بڑی چادر یا دوپٹہ سے اپنے سارے جسم، سر، سینہ، ہاتھ، پنڈلیوں، موڈھے اور گرد وغیرہ کو اچھی طرح چھپاینا چاہئے، ہاں اگر چہرہ، یا مخنوں تک پاؤں، یا گٹوں تک ہاتھ کھلر ہیں تو نماز ہو جاتی ہے۔

مسئلہ نمبر 3..... اگر کسی امام کے پیچے نماز پڑھ رہے ہوں، تو نیت باندھ کر صرف شایعی

سُبْحَنَكَ اللّٰهُمَّ آخوند پڑھ کر خاموش ہو جائیں اور امام کی تلاوت کو دھیان لگا کر سئیں، اگر امام اونچی آواز سے نہ پڑھ رہا ہو تو دل ہی دل میں سورہ فاتحہ کا دھیان کئے رکھیں۔
مسئلہ نمبر 4..... نماز میں بلا وجہ جسم کے کسی حصہ کو ہلانے جلانے سے پر ہیز کریں، جتنے سکون کے ساتھ کھڑے ہوں اتنا ہی اچھا ہے، اگر خارش وغیرہ ہو، تو ایک ہاتھ سے خارش کریں اور وہ بھی ضرورت کے وقت اور کم سے کم۔

مسئلہ نمبر 5..... نماز میں دونوں پاؤں پر برابر زور دے کر کھڑے ہوں، اور اگر ایک پاؤں پر زور دیں، تو اس طرح زور دیں کہ دوسرے پاؤں میں خم اور جھوٹ نہ آئے۔

مسئلہ نمبر 6..... نماز میں جمائی آنے لگے تو اس کو روکنے کی کوشش کریں۔

مسئلہ نمبر 7..... نماز میں ادھر ادھر دیکھنے سے پر ہیز کریں۔

مسئلہ نمبر 8..... نماز کو توجہ اور دھیان لگا کر پڑھیں، خود سے نماز کے علاوہ کسی اور طرف دھیان نہ پہنچا کیں، اور نماز میں جو کچھ پڑھ رہے ہوں، اپنے کانوں سے اس کو سنتے رہیں۔

مسئلہ نمبر 9..... نماز میں کچھ غلطیوں کی وجہ سے سجدہ سہوکی ضرورت پڑتی ہے، جس کا طریقہ یہ ہے کہ جب نماز ختم کرنے والے ہوں، تو پوری التحیات پڑھ کر درود شریف وغیرہ پڑھنے سے پہلے صرف دائیں طرف سلام پھیر دیں، اور پھر "اللہ اکبر" کہہ کر سجدہ کریں اور سجدہ کی تسبیح پڑھیں، اور پھر "اللہ اکبر" کہتے ہوئے سجدہ سے اٹھیں، پھر دوسری مرتبہ "اللہ اکبر" کہتے ہوئے دوسرا سجدہ کریں، پھر "اللہ اکبر" کہتے ہوئے دوسرے سے اٹھ کر بیٹھ جائیں، اور پھر پوری التحیات، درود شریف اور دعا میں پڑھ کر دونوں طرف سلام پھیر دیں۔

مسئلہ نمبر 10..... اگر نماز میں کوئی ایسی آیت پڑھیں، جو سجدہ والی آیت کہلاتی ہے، تو اس کو پڑھنے کے بعد "اللہ اکبر" کہتے ہوئے سیدھے سجدہ میں چلے جائیں، اور پھر "اللہ اکبر" کہتے ہوئے سجدہ سے اٹھ کر کھڑے ہو جائیں، اور پھر آگے سے تلاوت کر کے باقی نماز پڑھیں، اس کو سجدہ تلاوت کہا جاتا ہے۔

نماز یاد کریں

نماز اس طرح یاد کریں، عربی الفاظ کے بعد جو چیزیں اردو میں لکھی گئی ہیں، وہ یاد کرنے کے لئے نہیں بلکہ سمجھنے کے لئے ہیں۔

اللَّهُ أَكْبَرُ نماز شروع کرنے کے لئے کھڑے ہو کر
 سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى
 جَدُّكَ وَلَا إِلَهَ غَيْرُكَ ثانی
 أَعُوذُ بِاللَّهِ مِنَ الشَّيْطَنِ الرَّجِيمِ تعود
 بِسْمِ اللَّهِ الرَّحْمَنِ الرَّحِيمِ تسمیہ
 الْحَمْدُ لِلَّهِ رَبِّ الْعَالَمِينَ . الْرَّحْمَنُ الرَّحِيمُ . مَالِكُ يَوْمِ
 الدِّينِ . إِيَّاكَ نَعْبُدُ وَإِيَّاكَ نَسْتَعِينُ . إِهْدِنَا الصِّرَاطَ
 الْمُسْتَقِيمَ . صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ
 عَلَيْهِمْ وَلَا الضَّالِّينَ سورہ فاتحہ

آمین

بِسْمِ اللَّهِ الرَّحْمَنِ الرَّحِيمِ
 قُلْ يَا أَيُّهَا الْكَفَرُونَ . لَا أَعْبُدُ مَا تَعْبُدُونَ . وَلَا أَنْتُمْ عَابِدُونَ
 مَا أَعْبُدُ . وَلَا أَنَا عَابِدٌ مَا عَبَدْتُمْ . وَلَا أَنْتُمْ عَابِدُونَ مَا

أَعْبُدُ. لَكُمْ دِينُكُمْ وَلَيَ دِينٌ سورہ کافرون

اللَّهُ أَكْبَرُ رکوع میں جاتے وقت

سُبْحَانَ رَبِّيَ الْعَظِيمُ رکوع میں

سُبْحَانَ رَبِّيَ الْعَظِيمُ //

سُبْحَانَ رَبِّيَ الْعَظِيمُ //

سَمِعَ اللَّهُ لِمَنْ حَمِدَه رکوع سے اٹھتے وقت

رَبَّنَا وَلَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ رکوع سے اٹھکر

اللَّهُ أَكْبَرُ سجدہ میں جاتے وقت

سُبْحَانَ رَبِّيَ الْأَعْلَى سجدہ میں

سُبْحَانَ رَبِّيَ الْأَعْلَى //

سُبْحَانَ رَبِّيَ الْأَعْلَى //

اللَّهُ أَكْبَرُ سجدہ سے اٹھتے وقت

رَبِّ اغْفِرْ لِي سجدہ سے اٹھکر

اللَّهُ أَكْبَرُ سجدہ میں جاتے وقت

سُبْحَانَ رَبِّيَ الْأَعْلَى سجدہ میں

سُبْحَانَ رَبِّيَ الْأَعْلَى //

سُبْحَانَ رَبِّيَ الْأَعْلَى //

اللَّهُ أَكْبَرُ سجدہ سے اٹھتے وقت

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ . الرَّحْمَنِ الرَّحِيمِ . مَالِكِ يَوْمِ
الْدِينِ . إِيَّاكَ نَعْبُدُ وَإِيَّاكَ نَسْتَعِينُ . إِهْدِنَا الصِّرَاطَ
الْمُسْتَقِيمَ . صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ
عَلَيْهِمْ وَلَا الضَّالِّينَ سورہ فاتحہ

آمین

بِسْمِ اللَّهِ الرَّحْمَنِ الرَّحِيمِ

قُلْ هُوَ اللَّهُ أَحَدٌ . اللَّهُ الصَّمَدُ . لَمْ يَلِدْ وَلَمْ يُوَلَدْ . وَلَمْ يَكُنْ
لَّهُ كُفُواً أَحَدٌ سورہ اخلاص

اللَّهُ أَكْبَرُ رکوع میں جاتے وقت

سُبْحَانَ رَبِّيَ الْعَظِيمِ رکوع میں

سُبْحَانَ رَبِّيَ الْعَظِيمِ //

سُبْحَانَ رَبِّيَ الْعَظِيمِ //

سَمِعَ اللَّهُ لِمَنْ حَمَدَهُ رکوع سے اٹھتے وقت

رَبَّنَا وَلَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ رکوع سے اٹھکر

اللَّهُ أَكْبَرُ سجدہ میں جاتے وقت

سُبْحَانَ رَبِّيَ الْأَعْلَى..... سجدہ میں

سُبْحَانَ رَبِّيَ الْأَعْلَى //

سُبْحَانَ رَبِّيَ الْأَعْلَى //

اللَّهُ أَكْبَرُ سجدہ سے اٹھتے وقت

رَبِّ اغْفِرْ لِي سجدہ سے اٹھکر

اللَّهُ أَكْبَرُ سجدہ میں جاتے وقت

سُبْحَانَ رَبِّيَ الْأَعْلَى..... سجدہ میں

سُبْحَانَ رَبِّيَ الْأَعْلَى //

سُبْحَانَ رَبِّيَ الْأَعْلَى //

اللَّهُ أَكْبَرُ سجدہ سے اٹھتے وقت

الْتَّحِيَّاتُ لِلَّهِ وَالصَّلَوَاتُ وَالطَّيَّبَاتُ الْسَّلَامُ عَلَيْكَ أَيُّهَا

النَّبِيُّ وَرَحْمَةُ اللَّهِ وَبَرَكَاتُهُ . الْسَّلَامُ عَلَيْنَا وَعَلَىٰ عِبَادِ اللَّهِ

الصَّالِحِينَ . أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ

وَرَسُولُهُ تشهد

اللَّهُمَّ صَلِّ عَلَىٰ مُحَمَّدٍ وَّعَلَىٰ أَلِّ مُحَمَّدٍ كَمَا صَلَّيْتَ عَلَىٰ

إِبْرَاهِيمَ وَعَلَىٰ أَلِّ إِبْرَاهِيمَ إِنَّكَ حَمِيدٌ مَجِيدٌ . اللَّهُمَّ

بَارِكْ عَلَىٰ مُحَمَّدٍ وَّعَلَىٰ أَلِّ مُحَمَّدٍ كَمَا بَارَكْتَ عَلَىٰ

إِبْرَاهِيمَ وَعَلَىٰ الٰٓ إِبْرَاهِيمَ إِنَّكَ حَمِيْدٌ مَجِيدٌ درود شریف

اللَّهُمَّ إِنِّي أَغُوْذُ بِكَ مِنْ عَذَابِ جَهَنَّمَ。 وَمِنْ عَذَابِ
الْقُبْرِ。 وَمِنْ فِسْنَةِ الْمَحْيَا وَالْمَمَاتِ。 وَمِنْ شَرِّ فِسْنَةِ
الْمَسِيْحِ الدَّجَالِ دعاء

اللَّهُمَّ إِنِّي ظَلَمْتُ نَفْسِي ظُلْمًا كَثِيرًا。 وَلَا يَغْفِرُ الذُّنُوبَ
إِلَّا أَنْتَ。 فَاغْفِرْ لِي مَغْفِرَةً مِنْ عِنْدِكَ。 وَارْحَمْنِي إِنَّكَ
أَنْتَ الْغَفُورُ الرَّحِيمُ دعاء

رَبَّنَا إِنَّا فِي الدُّنْيَا حَسَنَةً وَ فِي الْآخِرَةِ حَسَنَةً وَ قَنَا عَذَابَ
النَّارِ دعاء

السَّلَامُ عَلَيْكُمْ وَرَحْمَةُ اللَّهِ دائیں طرف سلام پھیرتے وقت

السَّلَامُ عَلَيْكُمْ وَرَحْمَةُ اللَّهِ باشیں طرف سلام پھیرتے وقت

یاد رکھنے کی بات!

یہ بات یاد رکھیں کہ اگر تین یا چار رکعتیں ایک ساتھ پڑھنی ہوں، تو دوسری رکعت پر پوری التحیات پڑھ کر کھڑے ہو جائیں، اور فرض نماز ہو، تو اس کی تیسرا اور چوتھی رکعت میں صرف سورہ فاتحہ پڑھ کر رکوع کریں، اور اگر سنت و نقل نماز ہو، تو دوسری اور تیسرا رکعت میں بھی سورہ فاتحہ کے بعد کوئی سورت یا قرآن مجید کی کچھ آیتیں پڑھ کر رکوع کریں، اور جب آخری رکعت کے دونوں سجدے کر کے بیٹھیں، تو پوری التحیات کے بعد درود شریف اور دوسری دعا میں جو اور پرتلائی گئیں، پڑھ کر سلام پھیریں۔

نماز بآجماعت اور اس کا مختصر طریقہ

مرد حضرات کو پانچ وقت کی فرض نمازوں کو جماعت کے ساتھ پڑھنے کا حکم ہے۔

مسئلہ نمبر 1..... فرض نمازوں کو جماعت کے ساتھ عام طور پر مسجد کے اندر پڑھا جاتا ہے، اور کبھی ضرورت و مجبوری ہو، تو گھر میں یا دوسری جگہ بھی جماعت کے ساتھ یا بغیر جماعت کے پڑھا جاستا ہے، نماز پڑھانے والے کو امام کہا جاتا ہے، اور جو اس کے پیچے نماز پڑھے، اس کو مقتدی کہا جاتا ہے۔

مسئلہ نمبر 2..... مسجد میں فرض نماز کو جماعت سے پڑھنے کے لئے پہلے اذان دی جاتی ہے، اور اس کے بعد جب نماز کھڑی ہونے والی ہوتی ہے، اس وقت اقامت کی جاتی ہے۔

مسئلہ نمبر 3..... اذان کا طریقہ یہ ہے کہ قبلی طرف رُخ کر کے کھڑے ہو جائیں، اور اپنے دونوں کانوں کے سوراخوں میں انگوٹھے کے ساتھ والی انگلیاں رکھ کر یہ الفاظ اوپنی آواز کے ساتھ، کھینچ کھینچ کر اور لمبا کر کے پڑھیں:

الله أَكْبَرُ . الله أَكْبَرُ . الله أَكْبَرُ .

أَشْهَدُ أَنَّ لَا إِلَهَ إِلَّا اللَّهُ . أَشْهَدُ أَنَّ لَا إِلَهَ إِلَّا اللَّهُ

أَشْهَدُ أَنَّ مُحَمَّدًا رَسُولُ اللَّهِ . أَشْهَدُ أَنَّ مُحَمَّدًا رَسُولُ اللَّهِ

حَيٌّ عَلَى الصَّلَاةِ . حَيٌّ عَلَى الصَّلَاةِ

حَيٌّ عَلَى الْفَلَاحِ . حَيٌّ عَلَى الْفَلَاحِ

الله أَكْبَرُ . الله أَكْبَرُ . لَا إِلَهَ إِلَّا اللَّهُ

اور اگر فجر کی اذان ہو، تو اس میں ”حی علی الفلاح“ کے بعد یہ الفاظ بھی کہیں:

الصَّلَاةُ خَيْرٌ مِّنَ النُّومِ . الصَّلَاةُ خَيْرٌ مِّنَ النُّومِ

اذان دیتے وقت وہیں کھڑے کھڑے دونوں مرتبہ "حی علی الصلاۃ" کہتے ہوئے اپنے چہرے کو دائیں طرف پھیریں، اور "حی علی الفلاح" کہتے ہوئے اپنے چہرے کو بائیں طرف پھیریں۔

مسئلہ نمبر 4..... اقامت کا طریقہ یہ ہے کہ جب نماز کھڑی ہونے والی ہو جائے، تو کوئی مقتدی امام کے پیچے صاف میں کھڑے ہو کر یہ الفاظ پڑھے۔

اللَّهُ أَكْبَرُ . اللَّهُ أَكْبَرُ . اللَّهُ أَكْبَرُ . اللَّهُ أَكْبَرُ

أَشْهَدُ أَنَّ لَا إِلَهَ إِلَّا اللَّهُ . أَشْهَدُ أَنَّ لَا إِلَهَ إِلَّا اللَّهُ

أَشْهَدُ أَنَّ مُحَمَّدًا رَسُولُ اللَّهِ . أَشْهَدُ أَنَّ مُحَمَّدًا رَسُولُ اللَّهِ

حَيٌّ عَلَى الصَّلَاةِ . حَيٌّ عَلَى الصَّلَاةِ

حَيٌّ عَلَى الْفَلَاحِ . حَيٌّ عَلَى الْفَلَاحِ

فَذَقَامَتِ الصَّلَاةُ . قَدْ قَامَتِ الصَّلَاةُ

اللَّهُ أَكْبَرُ . اللَّهُ أَكْبَرُ . لَا إِلَهَ إِلَّا اللَّهُ

مسئلہ نمبر 5..... جب کوئی بچہ پیدا ہوتا ہے، اس کے دائیں کان میں بھی یہی اذان کہی جاتی ہے، اور بائیں کان میں یہی اقامت کہی جاتی ہے۔

مسئلہ نمبر 6..... اذان دینے کے لئے وضو کرنا ضروری نہیں، ہاں اچھا ہے۔

مسئلہ نمبر 7..... اذان، مرد یا سمجھدار بچہ کو دینی چاہئے، عورت کو اذان نہیں دینی چاہئے۔

مسئلہ نمبر 8..... جماعت سے نماز پڑھنے کے لئے اذان اور اقامت کہنا ضروری اور فرض نہیں، ہاں ثواب کی بات ہے، اگر کبھی اذان اور اقامت کے بغیر جماعت سے نماز پڑھ لی جائے، تو نماز ہو جاتی ہے۔

مسئلہ نمبر 9..... جماعت کے ساتھ نماز پڑھنے کا طریقہ یہ ہے کہ جب امام نماز شروع

کرنے کے لئے ”اللہ اکبر“ کہے، تو مقتدی بھی اللہ اکبر کہہ کر نماز شروع کر دے، اور پھر شاء پڑھ کر خاموشی سے کھڑا رہے، اور جب امام اوپری آواز سے سورہ فاتحہ پڑھ کر ختم کرے، تو یہ آہستہ آواز سے آمین کہے، پھر جس طریقہ سے امام نماز پڑھاتا رہے، اسی طریقہ سے یہ بھی امام کے ساتھ ساتھ وہی کام کرتا رہے، اور نماز میں جو چیزیں پڑھی جاتی ہیں، وہ سب پڑھتا رہے، جب امام رکوع سے اٹھنے کے لئے ”سَمِعَ اللَّهُ لِمَنْ حَمِدَه“ کہے، تو مقتدی ”رَبَّنَا لَكَ الْحَمْدُ“ کہے، پھر جب امام سلام پھیرے، تو یہ بھی سلام پھیردے۔

مسئلہ نمبر 10..... جب تک امام نے نماز کا سلام نہ پھیرا ہو، اس وقت تک اس کے ساتھ آ کر جماعت میں شریک ہوا جاسکتا ہے، اور جتنی رکعتیں رہ گئی ہیں، ان کو بعد میں پڑھنا چاہئے مسئلہ نمبر 11..... اگر نماز شروع ہو چکی ہے، اور کوئی بعد میں آ کر نماز میں شریک ہوا، تو اگر وہ امام کے پہلی رکعت کا رکوع کرنے سے پہلے یا رکوع میں شریک ہو سکتا ہو، تو وہ کھڑے ہو کر ”اللہ اکبر“ کہہ کر نماز میں شریک ہو جائے، اور امام کے ساتھ کھتم کر لے۔

لیکن اگر امام کے پہلی رکعت کے رکوع سے اٹھنے کے بعد شریک ہوا، تو پھر اس کی ایک رکعت نکل جائے گی، اور یہ باقی نماز تو امام کے ساتھ پڑھے گا، لیکن امام کے ساتھ سلام نہیں پھیرے گا، اور کھڑے ہو کر اپنی مجموعی ہوئی رکعت کو پڑھ کر سلام پھیرے گا۔

اور اگر اس کی ایک سے زیادہ رکعتیں رہ گئی ہوں، تو امام کا سلام پھیرنے کے بعد اپنی مجموعی ہوئی رکعتوں کو پڑھ کر سلام پھیرے گا۔

مسئلہ نمبر 12..... مرد حضرات کوفرض نمازوں میں مسجد میں جماعت کے ساتھ پڑھنے کی کوشش کرنی چاہئے، لیکن عورتوں کو جماعت کے بغیر اپنے گھروں میں نماز پڑھنے کا زیادہ ثواب ہے۔

مسئلہ نمبر 13..... فرض نمازوں کے علاوہ مرد حضرات عید کی نماز اور تراویح کی نماز، اور استسقاء اور سورج گرہن کی نماز تو جماعت کے ساتھ پڑھتے ہیں، لیکن عام سنت اور نفل نمازوں کو بغیر جماعت کے پڑھنا ہی مناسب ہے، سنت و نفل نمازوں کا ذکر آگے آتا ہے۔

سفر و قصر کی نماز اور اس کا مختصر طریقہ

جب کوئی سفر میں ہو، تو اس کو مسافر کہا جاتا ہے، اور مسافر کو سفر میں بھی نماز پڑھنا ضروری ہوتا ہے، لیکن مسافر کو فرض نماز کی چار رکعتوں کے بجائے دور کعین پڑھنی ہوتی ہیں، اور اس طرح نماز پڑھنے کو ”نماز میں قصر کرنا“ کہا جاتا ہے۔

مسئلہ نمبر 1..... جب کوئی 48 میل یعنی سواستر (77-1/4) کلومیٹر یا اس سے بھی زیادہ ڈور جانے کے لئے اپنے شہر یا گاؤں سے، جہاں وہ رہتا ہے، نکل جائے، تو وہ شریعت میں مسافر کہلاتا ہے، چاہے وہ ریل یا بس سے سفر کرے، یا جہاز سے سفر کرے، یا کسی اور چیز سے سفر کرے، اور اس سے کم فاصلہ پر جانے کے لئے نکلے، تو وہ شریعت میں مسافرنہیں کہلاتا۔

مسئلہ نمبر 2..... جب کوئی مسافر ہو جائے، تو وہ اس وقت تک مسافر رہتا ہے، جب تک وہ اپنے شہر یا گاؤں میں جہاں وہ رہتا سہتا ہے، لوٹ کر نہ آ جائے، اور وہ راستہ میں چلتے ہوئے بھی نماز میں قصر کرتا ہے، اور اگر کہیں کچھ وقت یا کچھ دنوں کے لئے ٹھہر جائے، تب بھی نماز میں قصر کرتا ہے، لیکن اگر وہ کسی جگہ پندرہ دن یا ان سے بھی زیادہ دنوں تک ٹھہر نے کا ارادہ کرے، تو پھر وہ مسافرنہیں رہتا، اور پوری نماز پڑھتا ہے۔

مسئلہ نمبر 3..... جب کوئی مسافر ہو، تو وہ چار رکعت والی فرض نماز کی جگہ دور کعین پڑھتا ہے، اور جو فرض نمازیں تین رکعت ہیں، جیسا کہ مغرب اور جو دور کعت ہیں، جیسا کہ فجر، تو ان کو اسی طرح پڑھا جاتا ہے، اور ان نمازوں میں قصر نہیں کیا جاتا، اور وتر کی نماز میں بھی قصر نہیں کیا جاتا، بلکہ اس کو پورا پڑھا جاتا ہے۔

مسئلہ نمبر 4..... اگر کوئی مسافر کسی ایسے امام کے پیچھے جماعت کے ساتھ نماز پڑھے، جو مسافرنہیں ہے، اور وہ چار رکعتیں پڑھاتا ہے، تو اس کے پیچھے مسافر کو بھی چار رکعتیں پڑھنے کی ضرورت ہوتی ہے، چاہے یہ مسافر شروع سے جماعت کی نماز میں شریک ہوا ہو، یا بعد

میں آ کر جماعت میں شریک ہوا ہو۔

اور اگر جماعت سے کچھ رکعتیں رہ گئی ہوں، تو وہ چھوٹی ہوئی رکعتیں امام کے نماز کا سلام پھیرنے کے بعد پڑھے گا، اور وہ چار رکعتیں پوری کرے گا۔

مسئلہ نمبر 5..... سفر میں اگر کوئی سنت اور نفل نمازوں کو چھوڑ دے، تو حرج نہیں ہوتا، لیکن اگر وقت ہو، اور وہ فرضوں کے ساتھ والی سنتوں کو پڑھ لے، تو اچھی بات ہے، لیکن جب وہ فرضوں کے ساتھ والی سنتوں کو پڑھے گا، تو اتنی ہی پڑھے گا، جتنی سفر کے علاوہ پڑھا کرتا ہے، یعنی جو چار رکعتیں ہیں، وہ چار ہی پڑھے گا، اور جو دور رکعتیں ہیں، وہ دو ہی پڑھے گا، اور سفر کی وجہ سے سنت نمازوں کی رکعتوں میں قصر نہیں کرے گا۔

مسئلہ نمبر 6..... اگر کوئی مسافر ہو، اور اسے نماز پڑھانے کی ضرورت پڑ جائے، تو وہ ظہر، عصر اور عشاء کی نمازوں میں دور رکعتیں ہی پڑھائے گا، اور اس کے پیچھے جو لوگ مسافر ہیں، وہ بھی دور رکعتیں ہی پڑھیں گے، چاہے وہ امام کے ساتھ شروع سے جماعت میں شریک ہوئے ہوں، یا بعد میں آ کر شریک ہوئے ہوں، لیکن اس مسافر امام کے پیچھے جو لوگ مسافر نہ ہوں، اور ان کے ذمہ چار رکعتیں پڑھنا ضروری ہو، تو ان کو مسافر امام کے دور کعت پڑھ کر سلام پھیرنے کے بعد اپنی چار رکعتیں پوری کرنی پڑیں گی، چاہے وہ امام کے ساتھ شروع سے جماعت میں شریک ہوئے ہوں، یا بعد میں آ کر شریک ہوئے ہوں۔

مسئلہ نمبر 7..... سفر میں جس پانی کے بارے میں یہ پتہ نہ ہو کہ وہ پاک ہے یا ناپاک، جیسا کہ ریل وغیرہ میں پانی ہوتا ہے، تو اسی پانی سے وضو کر کے نماز پڑھ لینی چاہئے، نماز کو چھوڑنا نہیں چاہئے۔

مسئلہ نمبر 8..... اگر ریل، یا جہاز وغیرہ میں کھڑے ہو کر نماز پڑھنا مشکل ہو، تو بیٹھ کر بھی نماز پڑھ سکتے ہیں، لیکن اگر قبلہ کی طرف رخ کرنا ممکن ہو، تو قبلہ کی طرف رخ کرنا ضروری ہے۔

وتر کی نماز اور اس کا مختصر طریقہ

عشاء کی نماز کے بعد دو سنتیں اور اگر چاہیں تو کھا ورنگل پڑھ کر، وتر کی نماز پڑھی جاتی ہے۔
 مسئلہ نمبر 1..... وتر کی نماز بے شک فرض نمازوں سے کم درجہ کی نماز ہے، لیکن یہ نماز بھی بہت ضروری ہے، جس کو بعض علماء نے واجب اور بعض نے ضروری درجہ کی سنت کہا ہے۔
 مسئلہ نمبر 2..... وتر کی نماز کا وقت عشاء کی نماز پڑھنے کے بعد شروع ہوتا ہے، اور پوری رات تک باقی رہتا ہے، پھر جب صبح کو فجر کی نماز کا وقت شروع ہو جائے، تو وتر کی نماز کا وقت ختم ہو جاتا ہے، اور اس کے بعد وتر کی نماز قضاۓ ہو جاتی ہے۔

مسئلہ نمبر 3..... وتر کی نماز پڑھنے کا طریقہ یہ ہے کہ پہلے دل میں وتر کی نماز پڑھنے کی نیت کریں، پھر وتر کی تین رکعتیں اس طرح پڑھیں، جس طرح مغرب کی نماز پڑھتے ہیں، یعنی دوسری رکعت پڑھ کر بیٹھ جائیں، اور پوری التحیات پڑھ کر تیسری رکعت کے لئے کھڑے ہو جائیں۔

اور وتر کی تیسری رکعت میں سورہ فاتحہ اور کوئی سورت پڑھنے کے بعد رکوع میں جانے سے پہلے دونوں ہاتھ اٹھا کر ”اللہ اکبر“ کہیں، اور ہاتھ باندھ لیں، پھر دعائے قوت پڑھیں، اور دعائے قوت ختم کرنے کے بعد ”اللہ اکبر“ کہ کر رکوع میں جائیں، اور تیسری رکعت پڑھ کر سلام پھیر دیں۔

وتر کی نماز کا یہ طریقہ ایسا ہے کہ سب علماء کے نزدیک اس طرح وتر کی نماز پڑھنے سے ٹھیک ٹھیک ادا ہو جاتی ہے۔

اور وتر کی نماز پڑھنے کے بعض علماء کے نزدیک دوسرے طریقے بھی ہیں۔

مسئلہ نمبر 4..... وتر کی نماز کی آسان دعائے قوت یہ ہے۔

اللَّهُمَّ إِنِّي أَعُوذُ بِرِضَاكَ مِنْ سَخْطِكَ وَبِمَعَافِتِكَ
مِنْ عَقُوبَتِكَ وَأَعُوذُ بِكَ مِنْكَ لَا أُحِصِّنُ ثَنَاءً
عَلَيْكَ أَنْتَ كَمَا أَثْبَتَ عَلَى نَفْسِكَ ۝

اور اس دعاء کے بجائے دوسری یہ دعاۓ قوت بھی پڑھ سکتے ہیں۔

اللَّهُمَّ إِنَّا نَسْتَعِينُكَ وَنَسْتَغْفِرُكَ وَنُؤْمِنُ بِكَ وَنَتَوَكَّلُ
عَلَيْكَ وَنُشْتِرُ عَلَيْكَ الْخَيْرَ نَشْكُرُكَ وَلَا نَكُفُرُكَ
وَنَخْلُعُ وَنَتْرُكُ مَنْ يَفْجُرُكَ اللَّهُمَّ إِيَّاكَ نَعْبُدُ وَإِلَيْكَ
نُصَلِّی وَنُسْجُدُ وَإِلَيْكَ نَسْعَی وَنَحْفِدُ نَرْجُو رَحْمَتَكَ
وَنَخْشِی عَذَابَكَ إِنَّ عَذَابَكَ بِالْكُفَّارِ مُلْحَقٌ ۝

مسئلہ نمبر 5..... اگر کسی نے وقت پر وتر کی نماز نہیں پڑھی، تو بعد میں بھی اس کو پڑھنے کا حکم رہتا ہے، چاہے کتنا وقت گزر گیا ہو۔

مسئلہ نمبر 6..... رمضان کے مہینے میں جب تراویح کی نماز جماعت کے ساتھ پڑھی جائے، تو تراویح کے بعد وتر کی نماز بھی جماعت کے ساتھ پڑھنا اچھا ہے، جماعت سے پڑھتے وقت، وتر کی تینوں رکعتوں میں امام کو اونچی آواز سے سورہ فاتحہ اور اس کے بعد دوسری سورت یا آیتوں کی تلاوت کرنی چاہئے۔

مسئلہ نمبر 7..... جب کوئی سفر میں ہو، تو اسے جس طرح فرض نماز پڑھنے کا حکم ہے، اسی طرح سفر میں وتر کی نماز پڑھنے کا بھی حکم ہے، لیکن اگر سنتوں کو چھوڑ دے، تو حرج نہیں۔

۱۔ عن على بن أبي طالب، أن النبي صلى الله عليه وسلم كان يقول في آخر وتره:
اللَّهُمَّ إِنِّي أَعُوذُ بِرِضَاكَ مِنْ سَخْطِكَ وَبِمَعَافِتِكَ وَبِعَوْذِكَ مِنْكَ لَا أُحِصِّنُ ثَنَاءً عَلَيْكَ أَنْتَ كَمَا أَثْبَتَ عَلَى نَفْسِكَ (سنن النسائي، أبو داؤد، سنن ترمذی، مسنند احمد)

قال شعیب الارنقوط: إسناده قوى (حاشية مسنند احمد)

جمعہ کی نماز اور اس کا مختصر طریقہ

ہر ہفتہ میں جمعہ کے دن ظہر کی نماز کی جگہ جمعہ کی نماز پڑھی جاتی ہے۔

مسئلہ نمبر 1 جب جمعہ کی نماز صحیح طرح پڑھ لی جائے، تو اس دن ظہر کی نماز پڑھنے کی ضرورت نہیں رہتی، ہاں اگر کوئی نہ پڑھے، یا جمعہ کا وقت ختم ہو جائے، تو ظہر کی نماز پڑھنی پڑتی ہے۔

مسئلہ نمبر 2 جمعہ کی نماز میں دور کعینیں پڑھی جاتی ہیں۔

مسئلہ نمبر 3 جمعہ کی نماز جماعت کے ساتھ پڑھی جاتی ہے، جماعت کے بغیر جمعہ کی نماز نہیں پڑھی جاسکتی۔

مسئلہ نمبر 4 جمعہ کی نماز سے پہلے امام خطبہ بھی پڑھتا ہے۔

مسئلہ نمبر 5 جمعہ کی نماز صرف مرد حضرات کو پڑھنا ضروری ہے، عورتوں کو جمعہ کی نماز پڑھنا ضروری نہیں، اور اسی طرح اگر کوئی جمعہ کے وقت میں مسافر ہو، تو اس کو بھی جمعہ کی نماز پڑھنا ضروری نہیں، بلکہ عورت اور مسافر کو جمعہ کے دن روزانہ کی طرح ظہر کی نماز پڑھنا ضروری ہے، ہاں اگر یہ لوگ جماعت سے جمعہ کی نماز پڑھ لیں، تو بھی ٹھیک ہے۔

مسئلہ نمبر 6 جمعہ کی نماز پڑھنے کا طریقہ یہ ہے کہ دو پھر کو زوال ہونے یعنی سورج ڈھلنے کے بعد اذان دے دی جائے، اور اس کے پچھے دیں بعد امام منبر پر بیٹھ جائے، اور اس کے سامنے کھڑے ہو کر دوسری اذان دی جائے، دوسری اذان کے بعد امام کھڑا ہو کر دو خطبے پڑھے، اور دونوں خطبیوں کے درمیان پچھے دیے کے لئے بیٹھ جائے، اور جب دوسرا خطبہ ختم کر لے، تو پھر نماز کی اقامت کہی جائے، اور پھر جمعہ کی دور کعینیں پڑھی جائیں، ان دونوں رکعتوں میں امام سورہ فاتحہ اور اس کے بعد کوئی سورت اوپنجی آواز سے پڑھے۔

مسئلہ نمبر 7 جمعہ کی نماز سے پہلے چار رکعت اور جمعہ کی نماز کے بعد بھی چار رکعت سنت پڑھیں، اور اگر کوئی چار سنتوں کے بعد دور کععت سنت اور پڑھ لے، تو زیادہ اچھا ہے۔

قضاء نماز میں اور ان کا مختصر طریقہ

مسلمان کو ہر نماز اپنے وقت پڑھنی چاہئے، اور اس کو چھوڑنا نہیں چاہئے، لیکن اگر کسی وجہ سے وقت پر نماز نہ پڑھ سکے، اور وقت گز رجاء، تو وہ نماز قضاء ہو جاتی ہے، اور چھوٹی ہوتی فرض نماز اور وتر کی نماز کو بعد میں پڑھنا ضروری ہوتا ہے، سنت و فل نمازوں کو ضروری نہیں ہوتا۔

مسئلہ نمبر 1..... جب کوئی فرض نماز قضاء ہو جائے، تو اس کو جلد پڑھنے کی کوشش کرنی چاہئے، اور بلا وجہ دینہیں کرنی چاہئے، اور نماز کے قضاء ہونے پر اللہ سے معافی بھی مانگنی چاہئے۔

مسئلہ نمبر 2..... جب کچھ فرض نماز میں قضاء ہو گئی ہوں، تو ان کو رات دن میں کسی بھی وقت پڑھا جاسکتا ہے، لیکن سورج نکلنے کے وقت، اور اسی طرح سورج ڈوبنے کے وقت، اور اسی طرح دوپہر کو سورج ڈھلنے کے وقت قضاء نماز نہیں پڑھنی چاہئے، بلکہ جب یہ وقت گز رجاء، اس کے بعد پڑھنی چاہئے۔

مسئلہ نمبر 3..... اگر کسی کے ذمہ بہت ساری فرض نماز میں قضاء ہوں، تو ان سب کو کسی ایک وقت میں بھی پڑھ کر ادا کیا جاسکتا ہے، اور اگل الگ و تتوں میں بھی۔

مسئلہ نمبر 4..... جب کوئی فرض نماز قضاء ہو گئی ہو، تو اس کو بعد میں پڑھتے وقت دل میں یہ نیت کرنی چاہئے کہ اس کے ذمہ فلاں وقت کی جو نماز قضاء ہے، اس کو ادا کرتا ہے۔

مسئلہ نمبر 5..... اگر کسی کی بہت ساری فرض نماز میں قضاء ہو گئی ہوں، اور اسے ان نمازوں کا دن و تاریخ خاید نہ ہو، تو دل میں یہ نیت کرنی چاہئے کہ اس کے ذمہ جتنی ظہر کی نماز میں قضاء ہیں، ان میں سے پہلی نماز ادا کرتا ہے، اسی طرح جب کوئی قضاء نماز پڑھا کرے، تو اس میں اس وقت کی نماز کی اسی طرح نیت کر لیا کرے۔

مسئلہ نمبر 6..... جتنی فرض نماز میں ذمہ میں قضاء باقی ہوں، جب تک ان سب کو نہ پڑھ لیا جائے، اس وقت تک معافی نہیں ہوتی۔

عیدِ ین کی نماز اور اس کا مختصر طریقہ

مسلمانوں کے لئے سال میں دو دوں عید کے آتے ہیں۔

ایک دن کا نام عید الفطر ہے، اور دوسرا دن کا نام عید الاضحیٰ ہے۔

مسئلہ نمبر 1..... عید الفطر رمضان کا مہینہ ختم ہونے کے بعد اگلے دن ہوتی ہے۔

اور عید الاضحیٰ اس کے دو مہینے دس دن کے بعد، ذی الحجه کے مہینے کی دس تاریخ کو ہوتی ہے۔

مسئلہ نمبر 2..... عید کے دونوں دنوں میں عید کی نماز پڑھی جاتی ہے۔

مسئلہ نمبر 3..... عید کی نماز سورج نکلنے کے بعد اور دو پہر کو زوال ہونے یعنی سورج ڈھلنے سے پہلے پڑھی جاتی ہے۔

مسئلہ نمبر 4..... عید کی نماز کی دور کعیتیں پڑھی جاتی ہیں۔

مسئلہ نمبر 5..... عید کی نماز جماعت کے ساتھ پڑھی جاتی ہے، جماعت کے بغیر عید کی نماز نہیں پڑھی جاسکتی۔

مسئلہ نمبر 6..... عید کی نماز صرف مرد حضرات کو پڑھنا ضروری ہے، عورتوں کو عید کی نماز پڑھنا ضروری نہیں۔

مسئلہ نمبر 7..... عید کی نماز سے پہلے اذان نہیں دی جاتی، اور نہ ہی نماز کھڑی ہونے کے لئے اقامت کبھی جاتی۔

مسئلہ نمبر 8..... عید کی نماز کے بعد امام کھڑے ہو کر دو خطبے پڑھتا ہے، اور دونوں خطبوں کے درمیان تھوڑی دیر کے لئے بیٹھتا ہے، لوگوں کو یہ خطبہ سننا چاہئے۔

مسئلہ نمبر 9..... عید کی نماز عام نمازوں کی طرح ہی ہے، لیکن عید کی نماز میں دوسری نمازوں کے مقابلہ میں کچھ تکبیریں زیادہ اور اضافی ہیں۔

تین تکبیریں پہلی رکعت میں شاء کے بعد اور سورہ فاتحہ سے پہلے ہیں، اور تین تکبیریں دوسری

ركعت میں سورہ فاتحہ اور سورت پڑھنے کے بعد اور رکوع کرنے سے پہلے ہیں۔

مسئلہ نمبر 10..... عید کی نماز پڑھنے کا طریقہ یہ ہے کہ امام "اللہ اکبر" کہہ کر نماز شروع کرے اور ہاتھ باندھ لے، مقتدى بھی اسی طرح کریں، اور ہاتھ باندھ کر امام اور مقتدى سب ثناء (یعنی سُبْحَانَكَ اللّٰهُمَّ آخِرَنَكَ) پڑھیں، اس کے بعد کافیوں تک ہاتھ اٹھا کر "اللہ اکبر" کہیں، اور ہاتھ چھوڑ دیں، پھر کچھ دیر بعد ہاتھ اٹھا کر دوسرا مرتبہ "اللہ اکبر" کہیں اور پھر ہاتھ چھوڑ دیں، پھر کچھ دیر بعد ہاتھ اٹھا کرتیسری مرتبہ "اللہ اکبر" کہیں، اور ہاتھ باندھ لیں، پھر عید کی نماز پڑھانے والا امام

أَعُوذُ بِاللّٰهِ مِنَ الشَّيْطٰنِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

پڑھ کر اوپری آواز سے سورہ فاتحہ اور اس کے بعد کسی سورت کی تلاوت کرے گا، اور پھر رکوع اور اس کے بعد دو سجدے کر کے پہلی رکعت پوری کی جائے گی۔

پھر دوسرا رکعت کے لئے کھڑے ہو کر عید کی نماز پڑھانے والا امام سورہ فاتحہ اور اس کے بعد کسی سورت کی تلاوت کرے گا، امام کی تلاوت کے بعد رکوع سے پہلے اسی طرح ہاتھ اٹھا کر تین مرتبہ "اللہ اکبر" کہیں، جیسے پہلی رکعت میں کہا تھا اور تینوں مرتبہ ہاتھ اٹھا کر چھوڑتے رہیں، پھر چوتھی مرتبہ ہاتھ اٹھائے بغیر رکوع میں جانے کے لئے "اللہ اکبر" کہتے ہوئے رکوع میں چلے جائیں اور پھر رکوع اور اس کے بعد دو سجدے کر کے بیٹھ جائیں، اور پوری "التحیات" اور درود شریف اور دعا میں پڑھ کر دونوں طرف سلام پھیر دیں۔

عید کی نماز کے بعد وہیں بیٹھے یہیں عید کے دونوں خطبے سنیں، اور پھر اللہ کا شکر اور ذکر کرتے ہوئے اپنے گروں کو واپس لوٹ جائیں۔

مسئلہ نمبر 11..... اگر کوئی عید کی نماز نہ پڑھ سکے، اور وقت ختم ہو جائے، تو پھر اس کو قضاۓ نہیں کیا جاتا، اور کوتاہی کی وجہ سے قضاۓ ہوئی ہو، تو اس پر اللہ سے معافی مانگنی چاہئے۔

تراتح کی نماز اور اس کا مختصر طریقہ

تراتح کی نماز صرف رمضان کے مہینہ میں عشاء کی نماز کے بعد پڑھی جاتی ہے۔

مسئلہ نمبر 1..... تراتح کی نماز فرض تو نہیں ہے، لیکن سنت ہے، اور اس کا ثواب بہت زیادہ ہے، اگر کسی کو مجبوری نہ ہو، تو تراتح کی نماز کو بھی پڑھنا چاہئے، چھوٹا نہیں چاہئے۔

مسئلہ نمبر 2..... تراتح کی نماز رمضان کے مہینہ میں روزانہ میں رکعتیں پڑھی جاتی ہیں۔

مسئلہ نمبر 3..... تراتح کی نماز دو دور کعت کر کے یعنی ہر دور کعت پر سلام پھیر کر دوسرا دو رکعتیں الگ سلام کے ساتھ پڑھنا بہتر ہے، لیکن اگر کوئی چار چار رکعتیں کر کے پڑھے، یعنی چار رکعت ایک ساتھ پڑھ کر سلام پھیرے، تو بھی ٹھیک ہے۔

مسئلہ نمبر 4..... تراتح کی نماز کا وقت عشاء کی فرض نماز پڑھنے کے بعد شروع ہوتا ہے، اس لئے عشاء کی فرض نماز پڑھنے سے پہلے تراتح کی نماز پڑھنا ٹھیک نہیں۔

مسئلہ نمبر 5..... بہتر یہ ہے کہ عشاء کے فرض اور دو سنتیں پڑھنے کے بعد وتر کی نماز پڑھنے سے پہلے تراتح کی نماز پڑھی جائے، اور وتر کی نماز، تراتح کی نماز کے بعد پڑھی جائے، لیکن اگر کوئی وتر کی نماز پہلے پڑھ لے، تو اس کے بعد بھی تراتح کی نماز پڑھنا ٹھیک ہے۔

مسئلہ نمبر 6..... تراتح کی نماز کا وقت اس وقت ختم ہوتا ہے، جب سحری کا وقت ختم ہوتا ہے، اس سے پہلے پہلے تراتح کی نماز پڑھنا صحیح ہے، اور اس کے بعد تراتح کی نماز کا وقت ختم ہو جاتا ہے۔

مسئلہ نمبر 7..... تراتح کی نماز کی ہر کعت میں سورہ فاتحہ کے بعد قرآن مجید کی کسی بھی جگہ سے کچھ آیتیں یا کوئی چھوٹی یا بڑی سورت پڑھی جاتی ہے، اگر قرآن مجید کے حافظ کے پیچھے تراتح کی نماز میں کم از کم ایک مرتبہ پورا قرآن مجید سن لیا جائے، تو بہت اچھی اور ثواب کی بات ہے۔

سنن اور نفل نمازوں کا مختصر طریقہ

فرض نمازوں کے علاوہ کچھ نمازوں میں سنن اور کچھ نمازوں میں نفل کہلاتی ہیں، جن کو پڑھنا بہت ثواب اور فائدہ کی بات ہے۔

مسئلہ نمبر 1..... فجر کی نماز سے پہلے دور کعتیں پڑھنا سنت ہے، اور ظہر کی نماز سے پہلے چار رکعتیں پڑھنا سنت ہے، اور ظہر کی نماز کے بعد دور کعتیں پڑھنا سنت ہے، اور مغرب کی نماز کے بعد دور کعتیں پڑھنا سنت ہے، اور عشاء کی نماز کے بعد بھی دور کعتیں پڑھنا سنت ہے۔ فرض نمازوں کے ساتھ ان سنتوں کو ہمیشہ پڑھنے کی کوشش کرنی چاہئے، لیکن جب کوئی مجبوری ہو، مثلاً کوئی بیمار ہو یا سفر میں ہو، تو پھر ان سنتوں کو چھوڑنے میں حرج نہیں ہوتا۔

مسئلہ نمبر 2..... اگر کوئی عصر کی نماز سے پہلے اور اسی طرح عشاء کی نماز سے پہلے چار یادو رکعتیں پڑھے، تو بھی ثواب کی بات ہے، لیکن ان کا درجہ پہلے بتائی ہوئی سنتوں سے کم ہے۔ **مسئلہ نمبر 3.....** جو سنن نمازوں میں بتائی گئیں، ان کے علاوہ کچھ نمازوں میں ایسی بھی ہیں، جن کا ثواب بہت زیادہ ہے، اگرچہ ان کو پڑھنا اتنا ضروری نہیں، جتنا سنن نمازوں کو پڑھنا ضروری ہے۔

مسئلہ نمبر 4..... نفل نمازوں میں ایک نماز تہجد کی کہلاتی ہے، جس کا وقت عشاء کے بعد شروع ہوتا ہے، مگر اس نماز کا اچھا وقت رات کے آخری حصہ میں سوکراٹھنے کے بعد فجر کی نماز کا وقت شروع ہونے سے پہلے ہوتا ہے، تہجد کی کم از کم دور کعتیں ہیں، اور اگر چار یادو یا اس سے بھی زیادہ رکعتیں پڑھیں، تو زیادہ اچھا ہے۔

مسئلہ نمبر 5..... مغرب کی نماز اور اس کی دوستیں پڑھنے کے بعد نفل نمازوں کی کم از کم چار یادو رکعتیں پڑھی جاتی ہیں، اور اس کو ”اوایین“ کی نماز کہا جاتا ہے۔

مسئلہ نمبر 6..... نفل نمازوں میں ایک نماز اشراق کی کہلاتی ہے، جو صبح کے وقت سورج نکلنے

کے کچھ دیر بعد پڑھی جاتی ہے، اس کی کم از کم دور کعین ہوتی ہیں، اور چار رکعت پڑھیں، تو زیادہ اچھا ہے۔

مسئلہ نمبر 6..... جب سورج نکلنے کے بعد کچھ دیر ہو جائے، تو سورج ڈھلنے سے پہلے نماز کی دو یا چار رکعت پڑھی جاتی ہیں، اور اس کو چاشت کی نماز کہا جاتا ہے۔

مسئلہ نمبر 7..... جب وضو کیا جائے، تو وضو کرنے کے فوراً بعد دور کعut نماز پڑھی جاتی ہے، اور اس کو "تحییۃ الوضوء" یا "شکرۃ الوضوء" کی نماز کہا جاتا ہے۔

مسئلہ نمبر 8..... جب مسجد میں جائیں، تو وہاں جا کر فوراً دور کعut نماز پڑھی جاتی ہے، اور اس کو "تحییۃ المسجد" کی نماز کہا جاتا ہے۔

مسئلہ نمبر 9..... جب کوئی سفر کرنا ہو، تو اس وقت دور کعut نماز پڑھی جاتی ہے، اور اس کو "نمازِ سفر" یا "صلاتۃ السفر" کہا جاتا ہے۔

مسئلہ نمبر 10..... جب گناہ سے توبہ کرنی ہو، تو توبہ کرنے سے پہلے دور کعut نماز پڑھی جاتی ہے، اور اس کو "نمازِ توبہ" یا "صلاتۃ التوبۃ" کہا جاتا ہے۔

مسئلہ نمبر 11..... جب کوئی کام کرنا ہو، تو اس سے پہلے دور کعut نماز پڑھی جاتی ہے، اور اس کو "نمازِ استخارہ" کہا جاتا ہے، اور پھر استخارہ کی یہ دعا پڑھی جاتی ہے۔

اللہمَ إِنِّي أَسْأَخِرُكَ بِعِلْمِكَ وَأَسْتَقْدِرُكَ بِقُدْرَتِكَ.
 وَأَسْأَلُكَ مِنْ فَضْلِكَ الْعَظِيمِ . فَإِنَّكَ تَقْدِرُ وَلَا أَقْدِرُ وَتَعْلَمُ
 وَلَا أَعْلَمُ . وَإِنَّتَ عَلَامُ الْغُيُوبِ . اللَّهُمَّ إِنِّي كُنْتَ تَعْلَمُ أَنَّ
 هَذَا الْأَمْرَ خَيْرٌ لِّي فِي دِينِي وَمَعَاشِي وَعَاقِبَةِ أَمْرِي وَعَاجِلٌ أَمْرِي
 وَآجِلٌ فَأَقْبِرُهُ لَى . وَيَسِّرْهُ لَى . ثُمَّ بَارِكْ لِي فِيهِ . وَإِنِّي كُنْتَ تَعْلَمُ
 أَنَّ هَذَا الْأَمْرَ شَرٌّ لِّي فِي دِينِي وَمَعَاشِي وَعَاقِبَةِ أَمْرِي . وَعَاجِلٌ أَمْرِي .
 وَآجِلٌ . فَاصْرِفْهُ عَنِّي وَاصْرِفْنِي عَنْهُ وَأَقْدِرْلِي الْخَيْرَ حَيْثُ كَانَ ثُمَّ

اُرچینیٰ ہے۔

مسکلہ نمبر 12 جب کوئی مصیبت یا ضرورت پیش آئے، تو اس وقت اللہ سے مدد حاصل کرنے کے لئے دور کعت نفل نماز پڑھی جاتی ہے، اور اس کو ”صلوٰۃ الحاجت“ یا نماز حاجت کہا جاتا ہے۔

مسکلہ نمبر 13 جب حج یا عمرہ کا احرام شروع کریں، تو اس وقت دور کعت نفل نماز پڑھی جاتی ہے، اور اس کو ”صلوٰۃ الاحرام“ کہا جاتا ہے۔

مسکلہ نمبر 14 جب خانہ کعبہ کا طواف کریں، تو طواف کرنے کے بعد دور کعت نفل نماز پڑھی جاتی ہے، اور اس کو ”نمازِ طواف“ کہا جاتا ہے۔

مسکلہ نمبر 15 نفل نمازوں میں ایک نماز ”صلوٰۃ الشیع“ کی کہلاتی ہے، جس کا کوئی وقت مقرر نہیں، دن، رات میں کسی وقت، یا ہفتہ میں ایک مرتبہ، یا مہینہ میں ایک مرتبہ، یا سال میں ایک مرتبہ، یا کم از کم زندگی میں ایک مرتبہ پڑھنی چاہیے، اس نماز کی چار رکعتیں ہیں، جو ایک سلام کے ساتھ پڑھی جاتی ہیں، اور ہر رکعت میں 75 مرتبہ یہ شیع ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“ پڑھی جاتی ہے۔

پندرہ مرتبہ یہ شیع کھڑے ہونے کی حالت میں سورہ فاتحہ اور سورت پڑھنے کے بعد رکوع میں جانے سے پہلے، اور دس مرتبہ یہ شیع رکوع میں ”سُبْحَانَ رَبِّيَ الْعَظِيمُ“ پڑھنے کے بعد، اور دس مرتبہ یہ شیع رکوع سے انٹھ کر ”سَمِعَ اللَّهُ لِمَنْ حَمِدَه“ کہنے کے بعد کھڑے ہونے کی حالت میں، اور دس دس مرتبہ یہ شیع دونوں سجدوں میں ”سُبْحَانَ رَبِّيَ الْأَعْلَى“ پڑھنے کے بعد، اور دس مرتبہ یہ شیع دونوں سجدوں کے درمیان بیٹھ کر ”اللَّهُ أَكْبَرُ“ کہنے کے بعد، اور دس مرتبہ یہ شیع دوسرے سجدے سے انٹھ کر ”اللَّهُ أَكْبَرُ“ کہنے کے بعد بیٹھے پڑھی جاتی ہے۔ اسی طرح چاروں رکعتوں میں پچھتر پچھتر مرتبہ یہی شیع پڑھی جاتی ہے۔

مسکلہ نمبر 16 جب سورج یا چاند گرہن ہو، اس وقت بھی دور کعت نفل نماز پڑھی جاتی

ہے، جس کو سورج یا چاند گرہن کی نماز کہا جاتا ہے، اور عربی زبان میں اس کو ”صلاءٰ کسوف“ یا ”صلاءٰ خسوف“ کہا جاتا ہے، سورج گرہن کی نماز جماعت سے پڑھی جاتی ہے، اور نماز کے بعد سورج گرہن ختم ہونے تک دعاء مانگی جاتی ہے۔

مسئلہ نمبر 17 جب بارش نہ ہو رہی ہو، تو اللہ سے بارش کی دعا کرنے کے لئے کسی کھلی جگہ جمع ہو کر دور کعت نفل نماز جماعت کے ساتھ پڑھی جاتی ہے، جس کو استقامت کی نماز کہا جاتا ہے، اور اس میں اوپھی آواز سے سورہ فاتحہ اور سورت کی تلاوت کی جاتی ہے۔

مسئلہ نمبر 18 جو سنت نفل نمازیں بتائی گئیں، ان کے علاوہ جب چاہیں اور جتنی چاہیں نفل نمازیں پڑھ سکتے ہیں، جن پر ثواب ملتا ہے۔

مسئلہ نمبر 19 سورج نکلتے وقت اور سورج ڈوبتے وقت اور اسی طرح جب دوپہر کو سورج ڈھل رہا ہو، اس وقت کسی بھی طرح کی نمازوں میں پڑھنی چاہئے۔

اسی طرح فجر کا وقت شروع ہونے کے بعد سے لے کر سورج نکلنے تک، اور عصر کی نماز کے بعد سے لے کر سورج ڈوبنے تک نفل نمازوں میں پڑھنی چاہئے۔

ان وقوف کے علاوہ دوسرے وقوف میں نفل نمازیں پڑھنے میں کوئی حرج نہیں۔

مسئلہ نمبر 20 سنت اور نفل نمازوں کی ساری رکعتوں میں جب کھڑے ہوتے ہیں، اس وقت سورہ فاتحہ اور اس کے بعد کوئی سورت یا آیتیں پڑھی جاتی ہیں۔

مسئلہ نمبر 21 سنت اور نفل نمازوں کو بیٹھ کر بھی پڑھا جاسکتا ہے، مگر بیٹھ کر پڑھنے میں ثواب اور فائدہ کم ملتا ہے، اور سنت اور نفل نمازوں میں رکوع اور سجدہ کرنا ضروری ہوتا ہے۔

مسئلہ نمبر 22 جب سفر میں ہوں تو سنت اور نفل نمازوں کو سواری پر بیٹھ کر پڑھنا بھی ٹھیک ہے اور قبلہ کی طرف رُخ کرنا بھی ضروری نہیں، اگر رکوع اور سجدہ کے لئے صرف اشارہ کر لیں، پورا رکوع اور سجدہ نہ کریں تو بھی ٹھیک ہے، مگر فرض نماز کو جب تک ممکن ہو، سواری سے اتر کر اور قبلہ کی طرف رُخ کر کے اور پورا رکوع اور سجدہ کر کے پڑھنا ضروری ہے۔

نمازِ جنازہ اور اُس کا مختصر طریقہ

جب کوئی مسلمان مر جاتا ہے، تو پہلے اس کو شسل دیا جاتا ہے، اور اس کے بعد اس کو کفن پہننا یا جاتا ہے، پھر جب اس کو قبر میں دفن کرنے کے لئے جایا جاتا ہے، تو دفن کرنے سے پہلے سب لوگ مل کر اس کے لئے دعاء کرتے ہیں، اور اس دعاء کو نمازِ جنازہ کہا جاتا ہے۔

مسئلہ نمبر 1..... نمازِ جنازہ پڑھنے کا طریقہ یہ ہے کہ میت کو آگے رکھ کر امام اس کے سینہ کے سامنے رُخ کر کے کھڑا ہو جائے، اور مقتدی پیچھے صف باندھ کر کھڑے ہوں، اور دل میں یہ نیت کریں کہ: میں اللہ کو راضی کرنے اور اس میت کی دعاء کے لئے جنازہ پڑھتا ہوں۔

پھر نماز شروع کرنے کی طرح دونوں ہاتھ اٹھا کر "اللہ اکبُر" کہیں، اور اپنے دونوں ہاتھ آگے باندھ لیں، اور اس طرح شاء پڑھیں:

**سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى
جَدُّكَ وَلَا إِلَهَ غَيْرُكَ**

پھر دوسری مرتبہ "اللہ اکبُر" کہہ کر یہ درود شریف پڑھیں:

**اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى
إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ。اللَّهُمَّ بَارِكْ
عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى
إِبْرَاهِيمَ إِنَّكَ حَمِيدٌ مَجِيدٌ**

پھر تیسرا مرتبہ اللہ اکبُر کہہ کر یہ دعاء پڑھیں:

**اللَّهُمَّ اغْفِرْ لِحَيْنَا وَمَيْتَنَا وَشَاهِدَنَا وَغَائِبَنَا وَصَغِيرَنَا
وَكَبِيرَنَا وَذَكِرِنَا وَأَنْثَانَا اللَّهُمَّ مَنْ أَحْيَتْتَهُ مِنْا فَاحْكِمْ عَلَى**

الْإِسْلَامُ وَمَنْ تَوَفَّيْتَهُ مِنًا فَتَوَفَّهُ عَلَى الْإِيمَانِ

اور نابالغ بچہ کی نمازِ جنازہ میں یہ دعاء پڑھیں:

اللَّهُمَّ اجْعَلْنَا سَلَفًا وَفَرَطًا وَذُخْرًا

اور اگر اس کے بجائے نابالغ بچہ کے جنازہ میں یہ دعاء پڑھیں، تو بھی ٹھیک ہے:

اللَّهُمَّ اجْعَلْنَا فَرَطًا وَاجْعَلِ الْجَنَّةَ بَيْنَنَا وَبَيْنَهُ مَوْعِدًا

اللَّهُمَّ لَا تَحْرِمْنَا أَجْرَهُ وَلَا تُضْلِلْنَا بَعْدَهُ ۝

اور پھر چوتھی مرتبہ "اللہ اکبر" کہہ کر کھڑے کھڑے سلام پھیر دیں۔

مسئلہ نمبر 2..... نمازِ جنازہ میں دوسری، تیسرا اور چوتھی تکمیر کہتے وقت ہاتھ نہ اٹھائیں، لیکن بعض علماء ہاتھ اٹھانے کی اجازت دیتے ہیں۔

اور نمازِ جنازہ پڑھتے وقت قرآن مجید کی تلاوت بھی نہیں کی جاتی، لیکن اگر کوئی تلاوت کے بجائے دعاء کی نیت سے سورہ فاتحہ پڑھے، تو حرج نہیں۔ ۲

مسئلہ نمبر 3..... جنازہ کی نماز پاک جگہ کھڑے ہو کر پڑھنی چاہئے، اگر جوتے ناپاک ہوں، تو جنازہ کے وقت ان کو اتار دینا چاہئے۔

مسئلہ نمبر 4..... جنازہ کی نماز پڑھنے کے بعد جلد از جلد میت کو قبر میں دفن کرنا چاہیے، اور دفن کے بعد میت کی معافی تلافی کی اللہ سے دعاء کرنی چاہیے۔

۱۔ مذکور کی ضمیر کا مرجع منقوص ہے، جس میں لڑکی ہو تو بھی وہی مذکور کی ضمیر کافی ہے۔

عن أبي هريرة أنه كان يصلى على المنسفoss الذى لم يعمل خطيئة قط، ويقول " :اللهم اجعله لنا سلفا وفروطا وذخرا (السنن الكبرى للبيهقي)

عن ابن عباس، أنه كان إذا صلى على الجنائز قال : اللهم اجعله لنا فرطا، واجعل الجننة بيننا وبينه موعدا، اللهم لا تحرمنا أجره، ولا تضلنا بعده(مصنف عبد الرزاق)

۲۔ ولا يرفع يديه في غير التكبير الأولى عند الحنفية في ظاهر الرواية، وكثير من مشايخ بلخ اختاروا الرفع في كل تكبير (الموسوعة الفقهية الكويتية)، ج ۲ ص ۲۹، مادة "جناز"

لوقرأ فيها الفاتحة جاز أى لوقرأها بنية الدعاء (ردا المحثار، ج ۲ ص ۲۱۳، باب صلاة الجنائز)

(3)

زکاۃ اور اُس کا مختصر طریقہ

اسلام کا تیسرا کن یا ستوں، زکاۃ دینا ہے، جو کہ ضروری اور فرض ہے۔ ۱

مسئلہ نمبر ۱..... زکاۃ کا دینا بھی ضروری اور فرض ہے، مگر زکاۃ دینا ہر ایک کے ذمہ ضروری نہیں، بلکہ اسی کے ذمہ ضروری ہے، جس پر زکاۃ فرض ہو جائے۔

مسئلہ نمبر ۲..... جب کوئی مسلمان ہو، اور اس کے پاس سونا، چاندی، تجارت کا سامان یا روپیہ پیسہ ہو، اس پر زکاۃ دینا فرض اور ضروری ہو جاتا ہے۔

مسئلہ نمبر ۳..... جب کسی کے پاس کم از کم ساڑھے سات تو لہ سونا ہو، یا کم از کم ساڑھے باون تو لہ چاندی ہو، یا کم از کم اتنی مالیت کا تجارت والا سامان ہو، یا کم از کم اتنی ہی مالیت کا روپیہ پیسہ ہو، اس وقت زکاۃ فرض اور ضروری ہو جاتی ہے، اور اس سے کم مقدار میں ہو، تو زکاۃ فرض اور ضروری نہیں ہوتی۔

ہاں اگر کسی کے پاس ان چاروں چیزوں میں سے تھوڑی تھوڑی سب یا کچھ چیزیں ہوں، اور ان کی مالیت ساڑھے سات تو لہ سونے یا ساڑھے باون تو لہ چاندی کے برابر یا اس سے زیادہ ہو جائے تو زکاۃ فرض، اور ضروری ہو جاتی ہے۔

۱۔ الرکن الثالث : إيتاء الزكاة . النحو والزيادة . يقال : زكَا الشَّيْءِ إِذَا نَمَّا وَكَثَرَ ، إِما حسا كالمالات والمال، أو معنی کنم و الإیسان بالفضائل والصلاح .
و شرعا : إخراج جزء من مال مخصوص لقوم مخصوصين بشرائط مخصوصة، وسميت صدقة المال زکلة، لأنها تعود بالبركة في المال الذي أخرجت منه وتنميها . ورکنیتها ووجوبها ثابتان بالكتاب والسنة والإجماع . فمن جحد وجوبها مرتد، لإنكاره ما قام من الدين ضرورة .

ومن أقر بوجوبها وامتنع من أدائها أخذت منه كرها، بأن يقاتل ويؤدب على امتناعه عن أدائها . وقرنت بالصلوة في القرآن الكريم في الآتين وثمانين آية . وفرضت في مكة مطلقة أولاً، وفي السنة الثانية من الهجرة حددت الأنواع التي تجب فيها، ومقدار النصاب في كل ر : (زکاۃ) (الموسوعة الفقهية الكويتية، ج ۲، ص ۲۷۰، ۲۶۹) مادة "اسلام"

مسئلہ نمبر 4..... زکاۃ میں مال کا ڈھائی نیصد یا چالیسوں حصہ یا اتنی مالیت کی کوئی چیز دینا ضروری ہوتا ہے، مثلاً چالیس (40) روپے میں سے ایک روپیہ اور اسی (80) روپے میں سے دو روپے اور سو (100) روپے میں سے ڈھائی روپے زکاۃ میں دینا ضروری ہوتا ہے۔

مسئلہ نمبر 5..... زکاۃ سال میں ایک مرتبہ دینا ضروری ہوتا ہے، اور جس سال کسی کے پاس زکاۃ والا مال ہو، اس سال ہی اس کو زکاۃ دینا ضروری ہوتا ہے، اور اگر کئی سالوں تک یا ہمیشہ کسی کے پاس زکاۃ والا مال رہے، تو ہر سال زکاۃ دینا ضروری ہوتا ہے، لیکن اگر کسی سال زکاۃ والا مال کسی کے پاس بالکل بھی نہ رہے، اور وہ غریب ہو جائے، تو پھر اس سال اس پر زکاۃ دینا ضروری نہیں ہوتا۔

مسئلہ نمبر 6..... اگر کسی سال کی زکاۃ دینی ضروری تھی، اور وقت پر نہیں دی تو بعد میں بھی وہ زکاۃ دینی پڑتی ہے۔

مسئلہ نمبر 7..... زکاۃ، خالص غربیوں کا حق ہوتا ہے، یعنی زکاۃ ایسے غربیوں کو دی جاتی ہے، جن پر زکاۃ فرض نہ ہو، مالداروں اور امیروں کو زکاۃ نہیں دی جاتی۔

مسئلہ نمبر 8..... زکاۃ جس کو دی جائے، وہ مسلمان ہونا چاہئے۔

مسئلہ نمبر 9..... اگر اپنے رشتہ دار غریب ہوں، تو ان کو بھی زکاۃ دی جاسکتی ہے، بلکہ رشتہ داروں کو زکاۃ دینا زیادہ اچھا ہے۔

مسئلہ نمبر 10..... اپنے والدین کو اور اپنی اولاد کو اپنے مال کی زکاۃ نہیں دی جاسکتی۔

مسئلہ نمبر 11..... اپنی بیوی کو بھی اپنے مال کی زکاۃ نہیں دی جاسکتی، اور عورت کو اپنے مال کی زکاۃ، اپنے شوہر کو بھی نہیں دینی چاہئے۔

مسئلہ نمبر 12..... غریب کو زکاۃ دینے کے بعد اس پر احسان نہیں چڑھانا چاہئے، اور نہ ہی اس غریب کو حقیر اور ذلیل سمجھنا چاہئے، اور نہ ہی زکاۃ کسی کو دکھلانے کے لئے دینی چاہئے، بلکہ اللہ کو راضی کرنے کے لئے ہی دینی چاہئے۔

(4)

روزہ اور اُس کا مختصر طریقہ

اسلام کا چوتھا رکن یا ستوں، روزہ رکھنا ہے۔ ۱

مسئلہ نمبر ۱ روزہ صرف رمضان کے مہینہ کا رکھنا ضروری اور فرض ہے۔

مسئلہ نمبر ۲ رمضان کا مہینہ جب تیس دن کا ہو، تو تیس دن کے روزے، اور جب ان تیس دن کا ہو، تو ان تیس دن کے روزے رکھنا ضروری ہوتا ہے۔

مسئلہ نمبر ۳ روزہ کا طریقہ یہ ہے کہ اللہ تعالیٰ کو خوش کرنے کے لئے صبح سے شام تک کھانے پینے سے رکے رہیں، اور اپنی شرم گاہ کی شہوت سے بھی رکے رہیں۔

مسئلہ نمبر ۴ روزہ کا وقت صبح سویرے سے اس وقت شروع ہو جاتا ہے، جب فجر کی نماز کا وقت شروع ہوتا ہے، اور شام کو سورج ڈوبنے پر ختم ہوتا ہے، اس سارے وقت تک ایک دن میں ایک ہی روزہ رکھا جاتا ہے، پھر اگلے دن دوسرا روزہ رکھا جاتا ہے۔

مسئلہ نمبر ۵ سورج ڈوبنے کے بعد سے لے کر فجر کی نماز کا وقت شروع ہونے تک روزہ کا وقت نہیں ہوتا، اس لئے اس پورے وقت میں کھانے پینے میں حرج نہیں ہوتا۔

مسئلہ نمبر ۶ اگر کسی نے رمضان کے ایک دن کا بھی روزہ چھوڑ دیا، تو اس کو بعد میں رکھنا ضروری ہوتا ہے، اور روزہ رکھ کر بلا وجہ تو ڈینا بہت نقصان کی بات ہے۔

۱) الرکن الرابع: الصيام. الصوم لغة: مطلق الإمساك والكاف، فكل من أمسك عن شيء يقال فيه: صام عنه. وفي الشرع: الإمساك عن شهوتى الفرج والبطن يوماً كاملاً بنية التقرب. ووجوبها ورکنتها ثابتان بالكتاب والسنّة والإجماع. قال الله تعالى: (بِمَا أَيْهَا الَّذِينَ آمَنُوا كتب عليكم الصيام كما كتب على الذين من قبلكم لعلكم تتقوون أياماً معدودات) وقوله تعالى: (فمن شهد منكم الشهر فليصمه)

ومن السنّة قوله صلى الله عليه وسلم: صوموا لرؤيته وأفطروا لرؤيته (الموسوعة الفقهية الكوريية، ج ۲۷۰، مادة "اسلام")

(5)

حج اور اُس کا مختصر طریقہ

اسلام کا پانچواں رکن یا ستون، حج ہے۔ ۱

مسئلہ نمبر 1..... حج کا مطلب یہ ہے کہ مکرمہ جا کر خانہ کعبہ کا طواف یعنی چکر کاٹا جائے، اور وہاں جا کر کچھ اور کام بھی کئے جائیں۔

مسئلہ نمبر 2..... حج کرنا اس وقت ضروری اور فرض ہوتا ہے، جب کسی کے پاس اتنا مال ہو کہ وہ مکرمہ آنے جانے اور کھانے پینے کا خرچہ اٹھا سکتا ہو، اور اگر اس کے بیوی بچے ہوں، تو ان کے لئے گھر میں کھانے پینے اور رہنہ سہنے کے خرچے کا بھی انتظام ہو۔

مسئلہ نمبر 3..... جب کسی پر حج ضروری اور فرض ہو جائے، تو اس کو زندگی میں صرف ایک مرتبہ ہی حج کرنا ضروری ہوتا ہے، ایک سے زیادہ مرتبہ حج کرنا ضروری نہیں ہوتا۔

مسئلہ نمبر 4..... حج صرف خانہ کعبہ میں جا کر ہی کیا جا سکتا ہے، کسی اور جگہ نہیں کیا جا سکتا، اور وہ حج بھی بقید عید کے مخصوص دنوں میں ہی کیا جا سکتا ہے۔

فقط۔ وَاللَّهُ سُبْحَانَهُ وَتَعَالَى أَعْلَمُ وَعِلْمُهُ أَتَمُ وَأَحَقُّمُ.

محمد رضوان ۱۳۳۶ھ / ربیع الاول ۰۵ / جنوری ۲۰۱۵ء بروز پیر

ادارہ غفران، راولپنڈی، پاکستان

۱. الرکن الخامس: الحجـ. الحجـ فـي اللـغـةـ: القصدـ. وـشـرـعاـ: الـقـصـدـ إـلـى الـبـيـتـ الـحرـامـ بشـرـائـطـ مـخـصـوصـةـ وـفـي أـيـامـ مـخـصـوصـةـ. وـالأـصـلـ فـي وجـوبـهـ قولـهـ تـعـالـىـ: (وـلـلـهـ عـلـى النـاسـ حـجـ الـبـيـتـ منـ استـطـاعـ إـلـيـهـ سـبـيلـاـ) وـقولـهـ تـعـالـىـ: (وـأـتـمـواـ الـحـجـ وـالـعـمـرـةـ لـلـهـ) ومنـ السنـةـ قولـهـ صـلـىـ اللهـ عـلـيـهـ وـسـلـمـ: إـنـ اللـهـ فـرـضـ عـلـيـكـمـ الـحـجـ فـحـجـوـاـ. فـرـكـيـتـهـ وـوجـوبـهـ ثـابـتـانـ بالـكـتـابـ وـالـسـنـةـ وـالـإـجـمـاعـ، وـهـوـ مـعـلـومـ مـنـ الـدـيـنـ بـالـضـرـورـةـ، فـمـنـ جـحـدـ ذـلـكـ فـهـوـ كـافـرـ. وـمـنـ أـفـرـ بـهـ وـتـرـكـهـ فـالـلـهـ حـسـبـهـ، لـاـ يـتـعـرـضـ إـلـيـهـ بـشـيـءـ، لـتـوقـفـهـ عـلـىـ الـاسـتـطـاعـةـ وـسـقـوـطـهـ بـعـدـهـاـ) (الـمـوسـوعـةـ الفـقـهـيـةـ الـكـوـرـيـتـيـةـ، جـ ۲۷۰، مـاـدـةـ "الـاسـلـامـ")